
लेखक बे 


पं० राजाराम, 
प्रोफ़ेसर, डी. ए. वी. कालेज, लाहौर । 


प्रा राक 
श्रीमद दयानन्द ऐंग्लोवेदिक कालेज, लाहोर 


श्रीकृष्ण दीक्षित प्रिण्टर के प्रबन्ध से बाम्बे मैशीन प्रेस मोहनऊाल रोड, लाहौर ने 
श्रीमद्‌ दयानन्द ऐंम्लोवेदिक कालेज लछाहोर के लिये छापी । 

समपंण 


श्रीमान्‌ धर्मनिष्ठ लाला जम्बूप्रसाद जी के जीवन-काल 
से ही उनमें मेरी श्रद्धा विशेष रही है | अभ्रब भी जब 
कभी. उनका स्मरण आ जाता है अथवा उन की पुण्य 
मूत्ति दृष्टि पड़ जाती है तो हृदय गदूगदू हो 
उठता है। बहुत दिनों से मेरी यह अभिलाषा 
थी कि उनके धमे-मय जीवन की कुछ 
प्रसिद्ध २ बाताएँ एकत्रित कर लिपि-बद्ध 
कर दी जायें, जिससे कालान्तर में 
भी उन की स्मृति बनी रहे .। 
इस ही भावना को रखते हुए 
श्रब अवकाश मिलने पर 
इस कवि को पूर्ण कर 
उन ही के सुयोग्य 
एवं धमेश्न सुपुत्र 
रायसाहब 
लाला प्रद्यम्नकुमार. जी जैन 
के कर-कमलों में सादर 
समपण करता हूँ। 
--ऋषभदास जैन 


आभार 


माननीय बन्धुगण ' 

हथे का अबसर है कि आज मुझ को प्रातःस्मरणीय 
पृज्य पिता जी की जीवनी-रूप यह्‌ पुस्तक अपण करने का 
सौभाग्य प्राप्त हुआ । 

बहुत दिनों से मेरी भी यह हार्दिक इच्छा थी 
कि अपने तथां समाज के हिताथे माननीय लाला जी 
महोदय का आदश जीवन-चरित्र प्रकाशित किया जाय । 

मेरठ निवासी श्रीमान्‌ बाबू ऋषभदासजी जैन ने-- 
जिन से केवल मेरठ की जैन-समाज ही नहीं, सहारनपुर, 
मुज़फ्फरनगर आदि की जैन-समाज भी सुपरिचित है 
ओर जो बड़े ही उपकारी सज्न तथा धमोत्मा पुरुष हैं-- 
जिस योग्यता, परिश्रम तथा अनुभव द्वारा इस महत्‌ काये 
का सम्पादन किया है, वह श्रतीब प्रशंसनीय है । 

स्वयं बाबू ऋषभदास जी का चरित्र भी श्रति 
उज्ज्वल है तथा परिणाम संसार से विरक्त-रूप है और 
खभाव कोमल है | माननीय लाला जी महोदय से सदेब 
ही आपका घनिष्ठ सम्बन्ध रहा है और मुझ पर भी 
आपका अत्यन्त स्रेह है । उक्त बाबू साहब ने इस कार्य 
को सम्पादन करके मेरे बहुत बड़े उत्तरदायित्व में भाग 

लिया है और मेरा तथा समाज का महान्‌ उपकार 
किया है । 
इस गुरुतर काये के लिये में बाबु ऋषभदास जी 
का शआभारी हूँ | बड़े भाई साहब लाला जयप्रसाद जी 
का भी अतीव अ्भारी हूँ जिनकी सहायता से वंश-परिचय 
आदि की सुव्यवस्था होसकी है ओर अन्य महानुभाव 
न्यायद्वाकर परणि्डित माणिक्यचन्द्र जी तथा मास्टर 
रूपचन्द जी )७. 8. ।. ।. आदि का भी आभारी हैँ जिन 
की प्रेरणा तथा सहायता से यह काये परिपूर्ण होसका है । 
अन्त में भावना करता हैँ कि यह जीवनी समाज 
के लिये उपयोगी हो । 
विनीत-- 
प्रदयम्नकुमार जैन 


उपहार 


निवेदन 


जिस प्रकार मोक्ष-मार्ग में सम्यकृत्व को एक मन्दिर 
की नींव की उपमा दी जाती है, उस ही प्रकार उस मन्दिर 
की पूर्णता भी चरित्र-रूपी कलश से ही होती है । जिनाज्ञा 
में सम्यकृत्व सहित श्रावक के लिये नमस्कार की विधि न 
लिख कर चारित्रधारी मुनि के लिये नमस्कार करना 
अनिवाये बतलाया है । इससे स्पष्ट है कि वास्तविक पृज्यता 
सम्यक्‌ चारित्र में ही अन्तर्निहित है । आत्मा के शुद्ध 
परिणमन को चारित्र संज्ञा है और इस आत्म-शुद्धि के लिये 
वाह्य व्यवहार तथा द्रव्य की शुद्धि आवश्यकीय है । 
आधुनिक समय में हम विषय-वासनाओं के इस प्रकार से 
दास बन गये हैं कि शुद्धि-अशुद्धि का विवेक ही हृदय से 
लुप्त होचला है। द्रव्य-शुद्धि को व्यर्थ बतलाया जाने लगा । 
किन्तु स्मरण रखिये कि आत्मा की शुद्धि मन की शुद्धता 

पर निभर है और मन की शुद्धि के लिये भोजन तथा 
बस्तर इत्यादि की शुद्धता श्रावश्यकीय है । आचार और 
विचार दोनों के शुद्ध होने पर यह आत्मा वास्तविक 
शुद्धता प्राप्त कर सकता है | 

लोक में विद्या एवं विभव प्राप्त मनुष्यों की कमी 
नहीं, परन्तु ऐसे पुरुष बिरले हैं कि जिनको आदश्श-रूप 
रख कर हम उनके चरित्र से कुछ शिक्षा प्राप्त कर सके । 
जीव के उपयोग में कुछ ऐसी स्वच्छुता है कि वह जैसे 
पदाथे से संसर्ग करता है उस ही रूप परिशमन करने 
लगता है । इस लिये यदि हम अपने को चारित्रवान बनाना 
चाहते हैं तो हमको सचरित्र आत्माओं से सम्पक रखना 
उपयुक्त है । वतमान काल में जैब कि चारित्र दिन-प्रति-दिन 
अ्रध:पतन की ओर अग्रसर होरहा है, चारित्रवान पुरुषों का 
साक्षात्‌ समागम दुःसाध्य है । अतः पृषेजों के निर्दोष 
चारित्र के अनुसरण द्वारा ही हम अपने चारित्र की 
उज्ज्वलता को स्थिर रख सकते हैं । महान आत्माओं के 
पुराण तथा चारित्र आदि की रचना जो आज तक हुई है 
उसका भी ध्येय यह ही रहा है कि आगामी काल में चरित्र 
की शिथिलता होजाने पर सदाचार के इच्छुक इन महान 
आत्माओं की जीवनियों द्वारा अपना चरित्र उज्ज्बल 
रख सकें । 

इस ही उद्देश्य को लेकर आज हम आपको उस 
महान्‌ आत्मा का स्मरण कराते हैं जिससे जैन-संसार का 
बश्चा-बच्चा परिचित है | सहारनपुर निवासी श्रीमान्‌ 
माननीय खर्गीय तीथे-भक्त-शिरोमणि लाला जम्बूप्रसाद जी 
रईस के नाम को आज भी कौन भूल सकता है, जिनमें 
विद्या, विभव एवं सघरित्रता तीनों ही गुण ऐक्य-रूप 
से विद्यमान थे। उक्त महान आत्मा की जीवनी बिस्तृत-रूप 
से आज हम आपके समच रखते हैं । आशा है कि 
आप गुण-प्राह्मता की दृष्टि द्वारा इससे लाभ उठा कर 
इस कृति को सफलीभूत करेंगे | 
--निवेदक 
ऋषभदास जैन 

वंश-परिचय 


मनुष्य की प्रमाणता के लिये ज्ञान, सथ्वरित्र एवं 
परोपकार इत्यादि गुण तो आवश्यकीय हैं ही, परन्तु पुरुष 
की प्रमाणता के लिये वंश की प्रमाणता को भी मुख्य 
स्थान प्राप्त है, क्योंकि शुद्ध बंश-परम्परा में ही जन्म लेने से 
मनुष्य पूर्णतया आत्मिक शुद्धि की प्राप्ति का अधिकारी 
होसकता है। ला० जम्बूप्रसादजी के पूवेज ला० कमलनयन 
मल्हीपुर ग्राम में ( जो लगभग सहारनपुर शहर से ७ मील 
की दूरी पर है ) निवास करते थे । इनके सुपुत्र 
ला० लधमल जी हुए | ला० लधमलजी के ला० खेरातीराम, 
ला० ठाकुरदास तथा ला० जीवनदास जी हुए । जिनमें से 
ला० खैरातीराम मल्हीपुर ग्राम छोड़कर पहिले ननन्‍दी नामक 
ग्राम में (जो मल्हीपुर से निकट ही है ) आये ओर फिर 
सन्‌ १८१४ के लगभग सहारनपुर को अपना निवास 
स्थान बनाया । ला० ठाकुरदास का परिवार अब भी 

मल्हीपुर प्राम में निवास कर रहा है, जिसमें ला० नत्यूमल 
आदि विद्यमान हैं तथा ला० जीवनदास का परिवार 
साढौली ज़िला सहारनपुर में निवास करता है । 

हमारे इस चरित्र का सम्बन्ध लाला खेरातीराम जी 
के परिवार से है, इस लिये उसका कुछ विस्तृत विवरण 
देना आवश्यक है | ला० खैरातीरामजी के ला० गुलाबरसिह 
जी तथा ला० मोहरसिह जी नाम के दो पुत्र हुए । इन 
दोनों भाइयों में पररुपर बहुत स्नेह था ओर जीवन पयेन्त 
दोनों इफ्ट्रे ही रहते रहे ओर कारोबार भी एक ही 
जगह होता रहा । इनके समय में इस परिवार की आथिक 
उन्नति विशेष रूप से हुईं | ला० गुलाबसिंह जी लेन-देन 
तथा ज़मींदारी की देख-भाल फिया करते थे ओर लाला 
मोहरसिंह जी अपने समय के एक प्रतिष्ठित वकील थे 
श्र वकालत के द्वारा उन्होंने प्रचुर धन उपाजन किया 
तथा इनके द्वारा ही अंग्रेज़ी भाषा की शिक्षा का प्रवेश इस 
परिवार में हुआ । इसके पश्चात्‌ लाला गुलाबर्सिह्ठ जी 
के सुपुत्न लाला सनन्‍्तलाल जी और लाला मोहरसिंह जी 
के सुपुत्र लाला बारूमल जी बहुत दिन इकट्ठे रह कर 
सन्‌ १८५४ में आपसी बैंटवारा करके प्रथक-प्रथक्‌ होगये । 
इस लिये हम भी इन दोनों परिवारों का परिचय अब 
पाठकों को अलग-अलग ही करायेंगे । 


६: ६ .) 


लाला गुलाबसिह जी का परिवार 


लाला सन्तलाल जी 


यह अपने समय के एक अट्ठितीय धर्मात्मा पुरुष 
थे । अपने पिता लाला गुलाबसिंह जी के सहश आप 
भी बहुत सदाचारी, धमे-प्रेमी एवं अनुभवी तथा 
गुणज् थे । आपने धार्मिक ओर सामाजिक उन्नति के 
साथ-साथ पैन्निक सम्पत्ति को भी विशेष रूप से बढ़ाया । 
धनोपाजन में जैसा श्रापका पुरुषार्थ था बैसा ही उस 
धन के सद॒पयोग में भी आपका विशेष लक्ष्य रहता था | 
आपने अपने विशाल भवन में ही प्रथक्‌ स्थान पर 
श्रीपाश्वनाथ भगवान्‌ का एक विशाल एवं रम्य श्रीजिन 
मन्दिर निर्माण कराया, जिसकी प्रतिष्ठा बड़े समारोह 
के साथ प्रचुर धन खच करके सन्‌ १८५९ में करायी । 
यह श्रीमन्दिरजी आज भी स्थानीय मन्दिरों में प्रमुख 
रूप से गणना में आते हैं। सन्‌ १८६१ में आपने तीथे 
यात्राथे एक बड़ा सह्ठ निकाला और सहस्तों की संख्या 
में अन्य गृहस्थों को साथ लेकर श्रीसम्मेद शिखर आदि 
अनेक तीर्थों की यात्रा की। विशेष उदार होने के कारण 
आपकी जनता में बहुत प्रतिष्ठा थी। इस प्रकार ख्यातिमय 


( १० ) 


जीवन व्यतीत कर आपका खगवास सन्‌ १८६३ में होगया 
ओर आपके सुपुत्र लाला मित्रसेनजी हुए । 


लाला मित्रसेन जी 


आपका जन्म सन्‌ १८४१ सें हुआ था । आप 
बहुत सज्जन, सरल स्भावी तथा मितव्ययी थे । अधिक 
मिलनसार न होकर आप एकान्तप्रिय थे । आपकी 
वेशभूषा बहुत साधारण थी | अपना रहन-सहन सादा 
रखते हुए आपने कई इमारतें निर्माण करायी और 
ज़मींदारी को भी अच्छा प्रोत्साहन दिया । आपकी एक 
पुत्री राजकली थी, जो सहारनपुर में ही लाला 
चन्द्रकिरणदास जी से ब्याही गयी थी और राजकली की 
लड़की बीबी जयमाला, जिसका विवाह इसी घराने से 
रायबहादुर लाला जिनेश्वरदास सुपुत्र लाला पारसदास 
साहब रईस सहारनपुर के साथ सन्‌ १९०७ के लगभग 
प्रचुर धन ख़च करके लाला जम्बूप्रसाद जी साहब ने 
ही किया था | खेद है कि लाला जिनेश्वरदास जी भी 
थोड़ी उम्र में ही अपनी जीवन-लीला समाप्त कर गये और 
बहुत बड़ी स्टेट भी व्यथे व्यय के कारण कोट होने के बाद 
समाप्त होगयी । अब दुखित बीबी जयमाला को पुनः 
हमारे कुंवर प्रयुम्नकुमार जी का ही आश्रय है । 


( ११ ) 


लाला मिन्रसेन जी की दो स्त्रियाँ थीं। आपका अल्पवय: में 
ही सन्‌ १८९० में स्वगंधास होगया । आपके पश्चात्‌ आपकी 
धमंपत्नी श्रीमती श्रशर्फीकीर ने आपके नाम पर आपके 
भतीजे श्रीमान्‌ लाला जम्बूप्रसाद जी को सन्‌ १९०० में 
गोद लिया, जिनकी जीवनी पाठकों के समक्ष रखने का 
हमने विचार किया है । 

लाला जम्बूध्रसाद जी के सुपुत्र लाला प्रद्यम्नकुमार 
जी ओर पोत्र चिरज्लीव देवकुमार जी इस समय 
विद्यमान हैं । इस प्रकार लाला गुलाबसिंह जी के पश्चात्‌ 
इस परिवार में एक-ही-एक उत्तराधिकारी होते रहे । 
इस लिये सम्पत्ति विभाजित न होकर एक ही ठोर रहने के 
कारण उत्तरोत्तर वृद्धि को प्राप्त होती चली गयी और 
उसके फलस्वरूप अब यह स्टेट आस-पास के सबे ज़िलों 
में सर्वोच्च गिनी जाती है । 


लाला मोहरसिह जी का परिवार 
लाला बारूमल जी 


शआ्राप एक सीधी-सादी प्रकृति के व्यक्ति थे और 
दयालुता आपमें विशेष रूप में थी | अशक्त प्राणियों की 


( १९२ ) 


सहायता करने की ओर आपका अधिक ध्यान रहता था। 
आपने भी अपनी पैत्रिक सम्पत्ति ज़मींदारी जायदाद में 
बेद्चिज्ञ व्यापार के द्वारा बहुत उन्नति की | आप प्रत्येक 
रोगीकी चिकित्सा पानी द्वारा किया करते थे । परन्तु आज 
कलके पानी के इलाज से उनका इलाज कुछ भिन्न ही रूपका 
- था। आप सब प्रकार के रोगी पर ऊपर से पानी डालने 
का आदेश दिया करते थे । शीतज्वर के रोगी का ज्वर 
थे इस प्रकार जल प्रपात द्वारा ही दूर कर दिया करते थे । 
उस समय के मनुष्यों का कहना है कि इस प्रकार जल 
के द्वारा रोग को दूर कर देना यह उनमें वचन-सिद्धि थी । 
अपने भाई लाला सनन्‍्तलाल जी के सहश आपने भी अपने 
निवास स्थान से मिला हुआ ही एक विशाल श्रीजिनमन्दिर 
निर्माण कराया और उसकी प्रतिष्ठा बड़े समारोह से 
सन्‌ १८८० में करायी । परोपकारिता के कारण आपने 
बहुत ख्याति प्राप्त की और आज भी आपका घराना 
“ज्ञाला बारूमल वालों ” के नाम से प्रसिद्ध है । इस प्रकार 
प्रतिष्ठा-युक्त जीवन व्यतीत कर सन्‌ १८८४ में आपका 
स्वगवास हुआ । लाला गद्जाराम, लाला रूपचन्द ओर 
लाला उग्मसेन नाम के तीन पुत्र आपके हुए । यह तीनों 
भाई लाला बारूमल जी के समक्ष ही प्रथक्‌-प्रथक्‌ 
होगये थे । 


( १३ ) 


लाला गज्ञाराम जी 


ऋ्राप भी अपने कुल के जन्म-सिद्ध-अधिकार 
धार्मिकता से वश्जित न रहे । आप बड़े धर्मात्मा ओर 
मिलनसार मनुष्य थे । परन्तु करालकाल की विकराल 
गति है । आप अपने पिता लाला बारूमल जी के २ व्षे 
पश्चात्‌ ही सन्‌ १८८६ में केवल ३३ बषे की अल्प वय 
में ही खगबासी हुए और आपने अपने पीछे लाला 
आत्माराम, लाला हरिचन्द्रराय, लाला जम्बूप्रसाद तथा 
लाला दीपचन्द्र नामक चार पुत्र छोड़े, जो कि विभव 
के साथ-साथ आपके गुणों के भी उत्तराधिकारी हुए । 
इन चारों भाइयों में से लाला जम्बूप्रसाद जी जैसा कि 
हम ऊपर कह आये हैं ल।ला मित्रसेन जी के नाम पर 
गोद गये और लाला दीपचन्द्र जी लाला उपग्रसेन जी 
के नाम पर गोद हुए । 


लाला आत्ताराम जी 


बिक 


आपका जन्म सन्‌ १८६६ में हुआ । 
आप बड़े सरल स्वभावी और असाधारण 
मिलनसार थे । आपका धनोपाजन की ओर विशेष 
लक्ष्य नहीं था । अपनी सम्पत्ति प्रायः मिलने-जुलने में 


( १४ ) 


तथा भोगोपभोग के साधनों में खच करते थे । उदार 
हृदय होने के कारण समाज तथा अधिकारी-बग में 
आपकी बहुत ही प्रतिष्ठा थी । आपको बाद में रुग्ण 
रहने के कारण विधिध नगरों (जगन्नाथपुरी, मसूरी आदि) 
में रहना पड़ा और बड़े-बड़े डाक्टर प्रति-दिन हर समय 
आपके साथ रहे । अ्राठृ-प्रेम से हमारे लाला जम्बूप्रसादजी 
ने भी अन्त तक बहुत सेवा की तथा उदारता दिखायी । 
आपका स्वगंवास सन्‌ १९१२ में हुआ । आपकी केवल एक 
पुत्री थी, जिसका विवाह राय फूलचन्द्र जी लखनऊ 
बालों के सुपुत्र बाबू त्रिलोकचन्द्र जैन से हुआ था । 


लाला हरिचन्द्रराय जी 


आपका जन्म सन्‌ १८७२ में हुआ । जैसे लाला 
आत्माराम जी मिलनसार थे बैसे ही यह असाधारण 
धामिक पुरुष थे । आपके जीवन का अधिकतर समय 
धार्मिक कार्यों में ही लगा रहता था । धार्मिक नित्य नियमों 
के पालन करने में आप बहुत हृढ़-प्रतिज्ञ थे । आपका 
विवाह देहरादून में राय सरनीमल जी रईस की 
इकलौती पुत्री से सन्‌ १८८७ में हुआ । इस विवाह 
की ख्याति अभी तक देहरादून तथा सहारनपुर में 
प्रसिद्द है। यह लाला उम्नसैन साहब जिनका नाम तथा 


( १५ ) 


प्रतिष्ठा सहारनपुर ज़िले में ही नहीं, दूर-दूर तक फेली हुई 
थी, उनके ही सुप्रबन्ध में सम्पन्न'हुआ था । किन्तु काल की 
बिकराल गति है । आपका स्वगंवास केवल ३४ वे की 
अल्प वय में ही सन्‌ १९०६ में होगया ओर आपकी 
धामिक भावनाओं का विशेष लाभ आपके पुत्रों को 
न मिल सका । आपके लाला जयप्रसाद, जिनेश्वरप्रसाद 
शुक्रप्ससाद, महाराजप्रसाद ओर भगवानप्रसाद पाँच पुत्र 
विद्यमान हैं तथा एक पुत्री थी जिसका विवाह देहली में 
लाला गनपतराय जी साहब के साथ हुआ था । इनके नाना 
राय सरनीमल जी साहब रईस जो कि बाइस चेयरमेन 
म्युनिसिपल बोर्ड तथा आऑनरेरी मजिस्ट्रेट भी थे, अपनी 
सबे सम्पत्ति एक बिल द्वारा इन्हीं पाँचों भाइयों को 
दे गये हैं। लाला आत्माराम जी की कोई सन्‍्तान न रहने 
से तथा लाला जम्बूप्रसादजी और लाला दीपचन्दजी अपने 
अपने चचाओं की स्टेट के स्वामी होजाने से लाला 
गड्भाराम जी की कुल स्टेट भी इन्हीं पाँचों भाइयों के 
पास आगई है । अब यह सब भाई देहरादून में ही 
अपने पुत्र पुत्रियों सहित निवास कर रहे हैं । 
लाला जयप्रसाद जी 

आपका जन्म सन्‌ १८९४ में हुआ । आप बहुत 
मिलनसार ओर अनुभवी पुरुष हैं । आपका विवाह 


( १६ ) 


लाला जुगमन्दरदास जी साहब रईस ओर बेकू बाले 
देहरादून वालों को सुपुत्री के साथ सत्र्‌ १९०७ में हुआ | 
आपके इस समय चिरस्ीव भरतेश्वरप्रसाद॒ तथा 
बीरेश्वरप्रसाद दो पुत्र तथा एक पत्नी हैं। 


चिरज्लीव भरतेश्वरप्रसाद 


आपका जन्म सन्‌ १९१२ में हुआ । यह बहुत ही 
योग्य, मिलनसार तथा बुद्धिमान व पुरुषार्थी युवक हैं । 
इन्होंने 8. ». पास किया है और अपनी सम्पत्ति व 
कारोबार को बहुत बढ़ाया । आप इस समय भारत बैक 
देहरादून के मेनेजर हैं। आपका विवाह चौ० दश्शनलालजी 
रईस सुल्तानपुर बालों की सुपुत्री से सन्‌ १९३३ में हुआ 
ओर दो कन्यायें इस समय सन्‍्तान रूप में विद्यमान हैं । 
आपने अपने निवासके लिये एक सुन्दर कोठी भी बनायी है । 


चिरश्लीव वीरेश्वरप्रसाद 


इनका जन्म सन्‌ १९२४ में हुआ । यह भी बहुत 
होनहार, बुद्धिमान तथा सुन्दर युवक हैं | आजकल 
इलाहाबाद युनिवर्सिटी में 8, ». ॥॥9%। में पढ़ रहे हैं 
ओर रायबहादुर लाला हुलाशराय जी ने इन्हें अपना 
दत्तक पुत्र बना लिया है । 


( १७ ) 


लाला जिनेश्वरप्रसाद जी 


आपका जन्म सन्‌ १८९८ में हुआ । आप बहुत 
सरल प्रकृति के मनुष्य हैं । आपका स्वास्थ्य अब अधिक 
अच्छा नहीं रहा | पहिले आप बहुत बलबान थे। आपका 
शरीर भी बहुत सुन्दर, लम्बा तथा रृढ़ था । आपका 
विवाह लाला दुगांदास जी देहरादून वालों की सुपुत्री के 
साथ सन्‌ १९१२ में हुआ । आप अपना कारोबार 
यथायोग्य कर रहे हैं। आपके कोई सन्‍्तान इस समय तक 
नहीं है, इसका खेद है । 


लाला शुक्रप्रसाद जी 


आपका जन्म सन्‌ १९०१ में हुआ । आपको 
आरम्भ से ही चित्रकारी की लगन रही है और आप बड़े 
अच्छे -अच्छे चित्र खयं बनाते हैं । आपने समस्त कुटुम्ब 
के चित्र तथा अन्य बहुत से तैलचित्र बनाये हैं, और 
आप सेवा-समितियों में भी अधिक भाग लेते रहे हैं । 
आप बड़े उत्साही, निडर तथा मिलनसार पुरुष हैं । 
आपका प्रथम विवाह सन्‌ १९१८ में रायबहादुर लाला 
छोटेलाल जी मुरादाबाद बालों की पुत्री से हुआ तथा 
दूसरा विवाह सन्‌ १९२३ में लाला ऋषभदास जी 


( १८ ) 


सहारनपुर वालों की पुत्रीसे हुआ । आपके आदीश्वरप्रसाद, 
नमेश्वरप्रसाद, राजेश्वरप्रसाद तीन पुत्र तथा दो पुत्रियाँ हैं । 
चिरख्लीव आदीश्वरप्रसाद का जन्म सन्‌ १९२४ में हुआ । 
यह इस समय अपना ठेकेदारी आदि का काये कर रहे हैं । 
इनका विवाह भी गत वषधे लाला सुल्तानसिंह जी नई 
देहली वालों की पुत्री के साथ होगया है । 


लाला महाराजप्रसाद जी 


आपका जन्म सन्‌ १९०३ में हुआ । आपकी 
कार्ये-प्रणाली बहुत गम्भीर है ओर आपने अपने कारोबार ., 
को बहुत उन्नति दी | आप ठेकेदारी आदि का कार्य 
बहुत योग्यता के साथ कर रहे हैं। आप भी बहुत उत्साही, 
मिलनसार, सज्जन पुरुष हैं । आपका प्रथम विवाह साहू 
दीवानसिंह जी नजीबाबाद वालों की पुत्री ( साहू 
शान्तिप्रसाद जी की बहिन ) के साथ सन्‌ १९१८ में हुआ 
जिससे केबल एक पुत्री प्रभातकुमारी हुईं थी। सन्‌ १९२२ 
में दूसरा विवाह राजा दीनदयाल बालों के यहाँ लाला 
ज्ञानचन्द्र जी हैदराबाद बालों की पुत्री से हुआ । आपके 
विजयप्रसाद, महेन्द्रमसाद आदि चार पुत्र तथा पाँच 
पुत्रियाँ हैं । 


६ १५..) 


लाला भगवानप्रसाद जी 


आपका जन्म सन्‌ १९०६ में हुआ | आप भी 
बड़े होनहार कतंव्य-परायण पुरुष हैं ओर अपना कारोबार 
उत्तम रीति से कर रहे हैं । आपका प्रथम विवाह 
सन्‌ १९२२ में लाला नाहरसिंह जी खातौली वालों की पुत्री 
से हुआ ओर दूसरा सन्‌ १९२८ में बाबू श्यामलाल जी 
ऐडबोकेट रोहतक वालों की पुत्री से हुआ । आपके 
विनोदकुमार आदि तीन पुत्र तथा चार पुत्रियाँ हैं । 


स्वर्गीय लाला रूपचन्द जी साहब 


आपका जन्म सन्‌ १८५५ में हुआ । आप बड़े ही 
सरल स्वभावी और उदार हृदय पुरुष थे। आपने अपनी 
पैत्रिक सम्पत्ति की पूणतया रक्षा की | लाला जम्बूप्रसाद जी 
जो कि लाला मित्रसैन जी के नाम पर गोद लिये गये, 
उस गोद को नियम विरुद्ध निश्चित किये जाने के लिये 
आपने अपनी ओर से अदालत में मुक़्दमा दायर किया 
जो कितने ही वर्षों सहारनपुर, इलाहाबाद हाईकोट 
तथा बिलायत में प्रीवी कॉंसिल तक चला । अन्त में 
बहुत कुछ खच करने के पश्चात्‌ भी आपको असफल 
होना पड़ा । आपके दो पुत्र रायबहादुर लाला हलाशराय 


( २० ) 


अर लाला प्रकाशचन्द्र जी हुए तथा तीन पुत्रियाँ बीबी 
कम्पादेवी, कनकमाला ओर चन्द्रप्रभा जी हुई, जो क्रमशः 
सुल्तानपुर, नकुड़ तथा खातौली विवाही गयी थीं । 
४४ ब्षे की अवस्था में सन्‌ १९०९ में आपका स्वगंवांस 
होगया । समाज में आप गण्य-मान्य पुरुषों में थे । 


रायबहादुर लाला हुलाशराय जी 


आपका जन्म सन्‌ १८८१ में हुआ । आप बड़े 
धर्मात्मा एवं सज्जन पुरुष हैं। स्थानीय जैन-समाज तथा 
अपने सम्बन्धियों में छोटे अथवा बड़े प्रत्येक व्यक्ति के 
काये में आपका सदैव सहयोग रहता है । आपका चित्त 
विशेष रूप से उदार है । धर्म तथा सरलता में संलग्न रहने 
के कारण आप अपनी स्टेट की ओर भी अपना लक्ष्य कम 
रखते हैं । प्रत्येक धम-कार्य में सहयोग देने के लिये 
आप सदैब तत्पर रहते हैं। आपने अपने ही श्रीमन्दिर जी 
में बहुत रमणीक वेदी का निर्माण करा कर उसकी प्रतिष्ठा 
तथा महोत्सव बड़े समारोह के साथ सन्‌ १९३१ में कराया 
सन्‌ १९३२ में आपको सरकार की ओर से रायबहादुर की 
जपाधि प्रदान की गयी | आपने अब लाला जयप्रसाद जी 
के सुपुत्र चिरक्लीव वीरेश्वरप्ससाद को गोद लेकर अपनी 
समस्त स्टेट का उत्तराधिकारी बना दिया है । 

( २१ ) 





लाला प्रकाशचन्द्र जी 


आपका जन्म सन्‌ १८८८ में हुआ था । आपका 
बाल्यकाल बहुत सुन्दर रहा आपने संरक्ृृत की उच्च कोटि 
की शिक्षा पायी थी । कमे का क्षयोपशम विशेष होने के 
कारण संस्क्रत के साथ-साथ धार्मिक ज्ञान भी आपने 
अच्छा प्राप्त किया था । इस वंश में अब तक किसी ने 
भी ऐसी उच्च कोटि की संस्कृत-शिक्षा नहीं प्राप्त की थी । 
परन्तु फिर भी आप सच्चरित्रता की ओर अग्रसर नहीं 
होसके । विशिष्ट ज्ञान का तेज आपके मुख-मण्डल पर 
चमकता था। परन्तु सच्चारित्र के अभाव में विशेष विलास 
भ्रियता के कारण वह त्तेज शने: शने: क्षीण होकर आपका 
केवल ४० बषे की अवस्था में ही सन्‌ १९२८ में देहावसान 
होगया । आपकी दो पुत्रियाँ हुई । पहिली लखनऊ निवासी 
बाबू गोकुलचन्द्र जी वकील के सुपुत्न बाबू मेहरचन्द्र जी 
से विवाही गयी और दूसरी का विवाह रायबहादुर बाबू 
द्वारिकाप्रसाद जी नहटौर निबासी के पौत्र तथा डिप्टी 
नन्‍्दकिशोर जी के सुपुत्र बाबू चन्द्रकिशोर जी से हुआ | 


स्वर्गीय लाला उग्रसेन जी साहब 
आपका जन्म सन्‌ १८५८ में हुआ था | आप तेज 
ओर प्रताप की दृष्टि से अपने समय में अद्वितीय थे । 


( ३२२ ) 


विशाल व्यक्तित्व होने के कारण! समाज तथा अधिकारी 
बगे में आपका अधिक प्रभाव था । आप ऑनरेरी 
मजिस्ट्रेट भी थे । जन-साधारण में आपके प्रभुत्व 
की गहरी छाप बेठी हुईं थी । आपकी ओजस्ििनी 
वाणी और गति से भी आपकी निर्भीकता स्पष्ट प्रकट 
होती थी । स्थान-स्थान पर पहुँच कर धार्मिक कार्यों में 
आप बड़े उत्साह से भाग लेते थे और इसी लिये यू० पी० 
भर की जैन-समाज में आपकी बहुत प्रतिष्ठा थी । 
श्रीहस्तिनागपुर तीथ्क्षेत्र के काये को आपने कितने ही वर्षों 
तक बहुत सुन्दरता, योग्यता तथा उत्साह और प्रभाव 
के साथ सम्पादन किया । आप जहाँ भी जाते थे, राजसी 
ठाट से जाते थे । आपका विवाह मेरठ निवासी लाला 
बनारसीदास जी की बहिन से हुआ | आपके कोई सन्‍्तान 
नहीं थी । केवल ४१ वर्ष की अवस्था में सन्‌ १८०९ में 
आपका स्वगंबास होगया । आपका हमारे चरित्रनायक 
लाला जम्बूप्रसाद्‌ जी (अपने भतीजे) से बहुत ही स्नेह 
रहा है । आपके पश्चात्‌ आपकी धमेपत्नी श्रीगोमतीकुंवर 
ने आपके द्वितीय भतीजे लाला दीपचन्द्र जी को सन्‌ १९०२ 
में गोद लिया ओर मु० श्रीगोमती जी ने अपनी स्टेट की 
बहुत ही कुशलता से रक्षा की । 


लाला दीपचन्द्र जी 


आपका जन्म सन्‌ १८८७४ में हुआ था । आप बहुत 
सरल चित्त एवं सच्चरित्र थे । आपका अधिकतर समय 
पूजन-पाठ में व्यतीत होता था। धार्मिक-कार्यो में दत्तचित्त 
रहने के कारण आपने कभी रियासत के कार्यों की 
देख-भाल नहीं की । आतिथ्य-सत्कार तथा उदारता 
इत्यादि गुण आप में विशेष रूप से थे । साधर्मीजनों से 
आपको बहुत वात्सल्य रहता था । आपका प्रथम विवाह 
लाला कुन्दनलाल जी खातोली वालों की पुत्री से हुआ । 
दूसरा विवाह रामपुर में लाला बनारसीदास जी की 
पुत्री से हुआ ओर तीसरा विवाह सुल्तानपुर में चोधरी 
रोशनलाल जी की पौन्नी से हुआ था | आप अनेक बार 
तीथैयात्रा को भी विशेष सद्ठ लेकर गये थे। आपका स्वगंवास 
केवल ४० वषे की अवस्था में सन १९२४ में होगया । 
आपकी दो पुत्रियाँ इस समय विद्यमान हैं । बड़ी पुत्री 
मनोकान्ता जिसका विवाह आरा निवासी बाबू फनीन्द्रचन्द्र 
से हुआ है तथा दूसरी पुत्री शीलमाला का विवाह 
बाबू प्रतापचन्द्र सुपुत्र सेठ गुलाबचन्द्र आरा निवासी से 
हुआ है। लाला दीपचन्द्रजी के कोई पैत्रिक सनन्‍्तान नहीं थी। 
श्रतः स्टेट की उत्तराधिकारी अब यह पुत्रियाँ ही हुई हैं । 


जीवन-चरित्र 





शेशव-काल 


जिस शैशव-काल की हम आज इतनी उपेक्षा 
करते हैं, यदि वास्तव में विचार किया जाय तो यह 
शैशब-काल ही प्रारम्भिक शिक्षा के लिये उपयुक्त समय है। 
जैसे वायु-मण्डल में जिन संस्कारों के म्रध्य किसी शिशु 
का पालन-पोषण होता है. वैसे ही संस्कार उस बालक 
में जड़ पकड़ जाते हैं और उस पयाय में अन्त समय 
तक उन संरकारों की दृढ़ता बनी रहती है । वाह्यम-रूप 
से एक शिशु अबोध-सा दीख पड़ता है, परन्तु वह 
शिशु प्राकृतिक पदार्थों को कितनी जल्दी प्रहण करता है 
ओर उस ग्रहस करने में कितनी दृढ़ता होती है, यह 
अनुभव का विषय है. और इससें चित्त की सरलता ही 
(विशेष कारए है | स्ए्ता- प्र, का सकॉई चर्शप्रेको्े, रे 


( २६ ) 


शिशु पर अपने माता-पिता के चरित्र का प्रभाव विशेष 
रूप से पड़ता है | लाला जम्बूप्रसाद जी के माता-पिता 
लाला गड्भाराम जी का उल्लेख हम ऊपर कर आये हैं । 
उनकी धार्मिकता के सम्बन्ध में ओर अधिक न लिख कर 
इतना ही कह देना पर्याप्त होगा कि आपकी धमपत्नी का 
स्थान भी धार्मिक-स्षेत्र में आ्रापसे कम महत्व नहीं रखता 
था। घामिकता का अधिकतर भाग सरलता में गर्भित है 
ओर सरलता आपकी धमपत्नी का विशेष गुण था । 
इस प्रकार धम-निश्ठ माता-पिता द्वारा हमारे चरित्र-नायक 
लाला जम्बूप्रसाद जी का जन्म सन्‌ १८७७ ० में हुआ | 
आपका विशाल मस्तक, भव्य मुख-मुद्रा तथा अन्य 
शारीरिक चेष्टायें शैशव-काल में ही सच्चरित्रता, सरलता, 
गम्भीरता, उदारता एवं ऐश्रयेशालिता आदि नाना गुणों की 
योग्यता द्योतक थी । जिस वातावरणमें आपका शैेशव-काल 
व्यतीत हुआ वह पूर्ण रूपसे धर्मबासित होनेके कारण उसने 
आपमें धम-वात्सल्य की बह छाप बैठा दी कि जिसने आगे 
चल कर धार्मिक-समाज में एक जागृति उत्पन्न कर दी | 


खअध्ययन-काल 


कमे के क्षयोपशम द्वारा जो बुद्धि इस जीव को 
उपलब्ध है, उसके बिकास के लिये शास्त्रीय-ज्ञान-प्राप्ति 


( २७ ) 


प्रबल कारण है ओर शाख्रीय-झ्लान की प्राप्ति के लिये 
बिनयी एवं सदाचारी होना परम आवश्यक है | आज जो 
शासत्रीय-ज्ञान का द्वास होता जाता है, अनेक दिग्गज 
विद्वानों के स्वगंबास होजाने के पश्चात्‌ उनके स्थान को 
पूर्ति नहीं हो पाती है, इसका मूल कारण यही है कि 
पाश्चात्य आचार-विचारों के प्रभाव में पड़ कर विनय और 
सदाचार के भाव हमारे हृदयों से प्रायः लुप्त-से होगये । 
जहाँ पहिले गुरु को देख कर तत्काल चरण छूने की 
प्रथा थी, अब उनके आगे मस्तक ऊकुकाने में भी अपमान 
सममभा जाने लगा । पहिले समय में गुरु के विद्यमान 
होते हुए बिना गुरु की श्राज्ञा के किसी प्रश्न का उत्तर देना 
भी अविनय समभा जाता था, परन्तु अब गुरु के समीप 
विद्या प्राप्त करते हुए ही शिष्य के मनमें अपने गुरु के प्रति 
लघुता के भाव उत्पन्न होने लगते हैं, और कुछ उच्च कोटि 
की शिक्षा प्राप्त कर लेने पर तो वह अपने गुरू का 
नाम प्रकट करने में भी अपना अपमान समभने लगता है। 
ऐसे निय अविनय-रूप भावों के विद्यमान होते हुए 
हृदय में वास्तबिक विद्या का प्रवेश होना दुःसाध्य ही नहीं 
किन्तु असम्भव है । बतमान शिक्षा-प्रणाली ही इस रूप की 
होगयी कि सहस्त्रों रुपया खच करके भी विद्यार्थी को ठोस 
ज्ञान की प्राप्ति नहीं होपाती । इसके विपरीत विद्यार्थी का 


( रे८ ) 


शरीर दुबेल तेज-हीन होजाता है । मस्तिष्क-शक्ति क्षण 
पड़ जाती है । जब कि पहिले विद्या-प्राप्त क्षात्र का शरीर 
हृष्ट-पुष्ट होता था, बुद्धि विशद होती थी । इसका कारण 
यही है कि पहिले समय में विद्यार्थी को उज्ज्वल चरित्र एबं 
ब्रह्मचये अनिवाये रूप से रखना पड़ता था और अब 
प्रति क्षण फैशन पर टदरष्टि रहने लगी है । 

विषयासक्ति के बहाव में पड़ कर अपनी प्रवृत्ति को 
पाप-वासना द्वारा कलुषित न होने देना ही सदाचार है । 
इस सदाचार और ज्ञानोपलब्धि में परस्पर बड़ा घनिष्ठ 
सम्बन्ध है | हीनाचार एवं विषयासक्त पुरुष में विद्या-प्रहण 
की योग्यता नहीं होती, क्‍योंकि उपयोग की एकाग्रता के 
अभाव में विद्या प्राप्ति का अभाव है । हमको उन्हीं पुस्तकों 
का अध्ययन करना चाहिए जो हमारे सदाचार में बाधक 
न हों। वतंमान में ऐसा देखा जारहा है कि उपन्यास पढ़ने 
के व्यसन में पड़ कर बहुत से बालक इस प्रकार चरित्र- 
हीन होजाते हैं कि उनका आगामी जीवन !'ही व्यर्थ 
होजाता है ओर किसी भी काये करने के योग्य नहीं रहता ! 

कमे के क्षयोपशम विशेष से आपको जन्‍म से ही 
समीचीन बुद्धि की प्राप्ति हुई और बह बुद्धि, वेभव, 
सदाचार और विनय गुण से प्रभावित होकर भ्रन्य जीवों 
के उपकार के लिये आदर्श बन गयी । आपने मेरठ कॉलेज 


( २९ ) 


में रह कर अमपग्रेज़ी में 8. ». तक शिक्षा अहण की, 
किन्तु पाश्रात्य-प्रणाली के आचार-बिचार्रों की गन्ध भी 
आपको स्पश नहीं कर सकी । आपने यह सिद्ध करके 
दिखा दिया कि किसी देश की भाषा का प्रहण आचार- 
विचारों के परिवतन में कारण नहीं हे । परन्तु किसी 
दूसरे देश के रीक्षि-रिवाजों के अनुकरण करने की स्पद्धो 
ही आचारों के विपरीत होजाने में मुख्य कारण है । 
अ्रापकी गुरु-भक्ति एवं कृतज्ञता इससे ही स्पष्ट हे कि 
सम्बन्ध विच्छेद के अनेक कारण बीच में उपस्थित होजाने 
पर भी आपने श्रीमान माननीय न्यायदिवाकर परणिडत 
पन्नालाल जी में अन्त समय तक अपना गुरु-भाव बनाये 
रक्‍खा और तन, मन, धन से उनका अपूबे सम्मान किया। 
मेरठ कॉलेज में 8. &. तक अंग्रेज़ी के साथ आपने संस्कृत 
का अध्ययन किया, जिससे धामिक शाख्र-श्ञान में आपको 
बहुत सहायता मिली । आपने श्रीगोम्मटसार, राजवार्तिक 
इत्यादि सब ही उच्च कोटि के धामिक ग्रन्थों का अच्छा 
अध्ययन किया था। कॉलेज के श्रध्ययन-काल में ही मेरठ 
शरह निवासी लाला धूमसिह जी से आपकी मित्रता होगयी 
आर यह मित्रता एवं धर्म-प्रेम शने: शनै: इतना बृद्धिगठ 
हुआ कि लाला धूमसिंह जी श्रपने कुटुम्बीजनों को मेरठ में 
झोड़ कर आपके पास सहारनपुर में आकर रहने लगे। 


( ३० ) 


इनका परस्पर कितना प्रेम था इसका अनुमान इससे ही 
किया जाता है कि दोनों मित्रों का पहिरावा, रहन-सहन 
सदैव एक-सा रहता था और जहाँ भी कहीं बाहर जाना 
होता था, दोनों साथ-ही आते-जाते थे । लाला घूमसिंह जी 
के सहवास से आपको धार्मिक ग्रन्थों के अध्ययन में बहुत 
सुगमता हुई । ७ 


लाला धूमर्सिह जी मेरठ शहर के इने-गिने व्यक्तियों 
में से थे । ओर सहारनपुर आने से पहिले भी आपका 
अधिकतर समय धार्मिक कार्यों में व्यतीत होता था । 
आपकी धमे में संलग्नता विशेष रूप से थी | जब तक 
आप मेरठ में थे, सभा के शास्त्र आप ही बाँचते थे । आप 
तेजस्वी, पैयेबवान एवं गम्भीर थे और भाषा भी आपकी 
ओजस्विनी थी । कुछ पूबे संस्कार-बश आपका स्लेह इस 
कुटम्ब से अपने घर वालों से भी अधिक होगया । आपने 
स्टेट की प्राप्ति तथा वृद्धि में बहुत कुछ भाग लिया और 
आपकी स्टेट के प्रति अन्तरब्न सहानुभूति थी । लाला 
जम्बूप्रसाद जी भी आपसे असाधारण स्नेह रखते थे । 
इस लिये ही स्टेट के कमेचारी लाला जी से भी अधिक 
आपका सम्मान करते थे । आप बय: में लाला जी से 
बड़े थे । 


(६ ३१ ) 





ग्रहस्थ-जीवन में प्रवेश 


बतमान समय में ग्रहर्थ-प्रवेश केवल खिलवाड़ के 
रूप में समझा जाने लगा । माता-पिता की सतत यह इच्छा 
बनी रहती है कि कब हम अपने पुत्र का विवाह शीघ्र-से- 
शीघ्र करके पुत्र-वधू को अपने घर में देखें। अथवा कब 
पुत्नी का विवाह यद्वा-तद्‌वा करके निश्चिन्तता प्राप्त करें। 
परन्तु किस उद्देश्य से गृहस्थ में प्रवेश किया जाना चहिए, 
गृहस्थ में प्रवेश होजाने पर पुरुष और स्त्री का क्‍या 
कतव्य है ? तथा ग्रहस्थ-जीवन प्रारम्भ होने पर कितना 
भार एवं उत्तरदायित्व एक गृहस्थी पर होजाता है। इसका 
परिज्ञान न तो माता-पिता द्वारा सन्‍्तान को कराया जाता है 
न सनन्‍्तान का ही लक्ष्य इस ओर जाता हे और न इस 
विषय-सम्बन्धी शिक्षा का प्रबन्ध ही किसी विद्यालय में 
पाया जाता है | फलस्वरूप प्रारम्भिक अवस्था में ही नव- 
युवक विषय-वासनाओं में इस प्रकार संलग्न होजाते हैं कि 
अपने स्वास्थ्य को खो बैठते हैं और नाना प्रकार के 
क्षयी रोग इत्यादि में फँस कर उस दुलभ मनुष्य जन्म को 
भार स्वरूप मानने लगते हैं जो मनुष्य जन्म हमको 
सांसारिक सबे दुःखों से निवृत्त कराके परम अतीन्द्रिय 
सुख के प्राप्त कराने में साधक है। 


( १२ ) 


गृहस्थ में प्रवेश विषय-वासनाओं की दप्ति के ध्येय 
को लेकर नहीं होना चाहिए। जो इस अभिप्राय से गृहस्थ 
में प्रवेश करते हैं वे कभी सफलता प्राप्त नहीं कर सकते | 
क्योंकि ऐसा व्यक्ति विषय-वासनाओं को तृप्त करने के लिये 
नाना प्रकार के साधन जुटाने में अपनी सववे शक्ति लगा 
देता है और ज्यों-ज्यों साधन मिलते हैं त्यॉ-त्यों विषय- 
वासना वृद्धिगत होती चली जाती है । ओर यदि कर्मोदयसे 
इस विषयाभिलाषी प्राणी की इच्छानुसार साधन न बने तो 
इसके सम्मुख कष्ट-ही-कष्ट दीखते हैं । इस प्रकार विषय- 
बासना के साधन मिलने-न-मिलने रूप दोनों ही अवस्था 
में बिषयोत्सुक जीव खेद-खिन्नः रहता हे । परन्तु जिस 
धमं-बुद्धि मनुष्य की परणति विषय सेवन में शओओषधि सेवन 
के समान है उसको भोगों के साधन मिलने पर हथे नहीं 
होता और न मिलने पर वह विषाद नहीं करता | दोनों ही 
अवस्थाओं में न उसके शरीर को कुछ हानि पहुँचती है 
ओर न उसका आत्मा ही पतन की ओर अग्रसर होता है । 

सनन्‍्तानोत्पत्ति के लिये ग्रहस्थ-जीवन में ग्रवेश के 
भाव भी निमुल हैं | यदि सन्‍्तानोत्पत्ति ही धमे मान लिया 
जाय तो तियंद्न पयोय में धमे की मुख्यता ठहर जाय । 
क्योंकि इस पयायमें सन्‍्तान-उत्पत्ति की अधिक विशेषता है 
ओर तियेच्नों में भी जो हीन जाति अर्थात्‌ कूकरी-शुकरी हैं 


( ३३ ) 


उनके सन्‍्तानोत्पत्ति की अधिकता पायी जाती है | अतः 
स्पष्ट है कि सन्‍्तानोत्यत्ति से वास्तविक धरम का किचित्‌ 
मात्र भी सम्बन्ध नहीं है । 

आचारयों ने सर्वश्रेष्ठ परिणति तो राग-द्वेष के 
सबेधा त्याग को ही कहा है, जो भुनिवर में ही सम्भव है । 
परन्तु जो जीव प्रत्याख्यानावरण कषाय के उदय में सबेथा 
त्याग करने में असमर्थ हैं उनको धम-पुरुषार्थ के उद्यम में 
तो सदैव ही तत्पर रहने का उपदेश है और इसके लिये 
एक सहयोगी की आवश्यकता पड़ती है । उस सहयोगी के 
प्राप्त करने के ध्येय से ग्रहस्थ में प्रवेश होने का विधान है । 

गृहस्थ में प्रवेश होजाने के पश्चात्‌ खसत्री-पुरुष का 
कतव्य है कि दोनों ही अपने-अपने काये में दत्त-चित्त रह 
कर परस्पर सहयोग द्वारा धमरूपी रथ का सम्वालन करें । 
ख्री के कभी भी यह भाव न हों कि मैं पति की सेवा-सुश्रृषा 
क्यों करूँ ? दूसरी ओर पुरुष भी कभी ऐसा विचार 
न करे कि में स्वामी हूँ और पत्नी का काथे मेरे आधीन रह 
कर केवल मेरी सेवा करने का है | यदि ख्री अपने पति को 
अपना तथा ग्रह का स्वामी मानती है तो पुरुष का भी 
कतंव्य है कि वह अपनी पत्नी को गृह-स्वामिनी सममे 
ओर दासी की कोटि में न रक्खे । यदि एक का परिणमन 
किसी समय कारण वश धम के बिमुख दीखे तो दूसरे का 


( ३४ ) 


कतव्य है, उसको जिस प्रकार भी हो धम में दृढ़ करे । 
जिनपूजा, मुनिदान आदि पुण्य-कृत्यों द्वारा दोनों ही 
धर्म का उपाजन कर गृहस्थावास को सफल बनावें । 
इस प्रकार पररपर सहायता देकर अथे-काम-पुरुषार्थ के 
साथ-साथ धमं-पुरुषाथे पर विशेष लक्ष्य रक्खें । 

आज जो अथ ओर काम के नाम से सम्बोधन 
किया जाने लगा, वास्तव में अथे ओर काम-पुरुषार्थ का 
वैसा रूप नहीं है । केवल ज्यों-त्यों करके निरगलतया 
धन उपाजन कर लेना तथा विषयभोगों में लिप्त रहना 
अथे और काम-पुरुषा्थे नहीं हे । इन पुरुपार्थों को ध्म 
के विमुख समझ लेना बड़ी भारी भूल है । कर्मादय से 
जैसा भी साधन मिला हो उसके अनुसार न्याय तथा धरम 
के अविरुद्ध विशेष तृष्णा रहित जो द्रव्य का उपाजन 
उसको अर्थ-पुरुषार्थ संज्ञा है ओर पूरे पुण्योदय द्वारा प्राप्त 
हुई भोग-सामग्री के न्याय तथा धम के अविरुद्ध तल्लीनता 
रहित भोगोपभोग का नाम काम-पुरुषा्थे है । इस प्रकार 
इन दोनों ही पुरुषार्थों में धम-भावना का अभाव नहीं 
समझ लेना चाहिए । परन्तु धर्मानुकूलता इन दोनों 
पुरुषार्थों का प्राण हे । 

अपनी सन्‍्तान को योग्य, सुशील एवं धमज्ञ बनाने 
का पूरा-पूरा भार माता-पिता पर है | मोह में फंस कर 

सन्‍तान का केवल लालन-पोषण तो तियेद्थ अथवा 
अविवेकी पुरुष भी करते ही हैं फिर एक सदगृहस्थ भी 
उन ही के समान आचरण कर अपनी सन्‍्तान को धमे- 
बुद्धि न बनावे तो उस भृहस्थ ने अपने ज्ञानी होने का 
क्या लाभ उठाया ? प्राय: यह कह दिया जाता है कि 
माता-पिता तो सन्‍्तान के जन्‍म के साथी हैं, कम के साथी 
नहीं हो सकते । ऐसा कहना केवल अकमण्यता का 
चिह्न है । यदि यही सिद्धान्त मान लिया जाय तो पुरुषा्थ 
का लोप होजाय । सनन्‍्तान का व्यभिचारी एवं पापाचारी 
होजाने का उत्तरदायित्व माता-पिता को अपने ऊपर ही 
समंभना चाहिए । सन्‍्तान को ज्ञानवान एवं सदाचारी 
बनाने के लिये धामिक पुस्तकों का ज्ञान तो आवश्यक हे ही 
परन्तु माता-पिता का स्वयं सदबुद्धि एवं सदाचारी होना 
परमावश्यक है । माता-पिता के आचरण का प्रभाव 
सन्‍्तान पर बिना सिखाये स्वत: ही विशेष रूप से पड़ता है 
जिस प्रकार माता-पिता की भाषा ही सन्‍्तान की भाषा 
आप-से-आप होजाती है, उसी प्रकार माता-पिता का 
आचरण भी सनन्‍्तान पर अपना प्रभुत्व जमा लेता है । 
हम स्वयं हीनाचारी होते हुए अपनी सन्‍्तान से सदाचारी 
होने की आशा रकखें यह हमारी भूल है | इस लिये हम को 
अपना आचरण सदैव इस प्रकार निर्दोष एवं उज्ज्वल 

रखना चाहिए कि वह दूसरों के लिये आदश होकर उनको 
सदाचारी बनाने में सहायक हो । 

हमारे लाला जम्बूम्साद जी का दाम्पत्य-जीवन 
सन्‌ ९८९३ से प्रारम्भ हुआ । जब कि आपका चिवाह 
, श्रीमान्‌ लाला महाराजप्रसाद जी तहसीलदार व रईस 
ज़मींदार सुल्तानपुर निवासी की सुपुत्री से हुआ । लाला 
महाराजग्रसाद जी के घराने को भी सुल्तानपुर (ज़िला 
सहारनपुर ) में एक उद्च स्थान प्राप्त है। आपके पिता बाबू 
अजुध्याप्रसाद जी डिप्टी-कलक्टर थे । आपके दो पुत्र 
लाला जयप्रसाद जी तथा लाला जिनेश्वरप्रसाद जी रइस 
इस समय सुल्तानपुर में विद्यमान हैं । आप दोनों ही 
अंग्रेज़ी के उच्च कोटि के बिद्वान होते हुए भी पाश्चात्य 
आचार-विचाररों से वर्जित हैं। धार्मिक ज्ञान विशेष रूप से 
न होने पर भी आप दोनों ही असाधारण मन्दकषायी हैं । 
लाला जिनेश्वरप्रसाद जी ऑनरेरी मजिस्ट्रेट भी रहे हैं । 
आपका आतृत्व-प्रेम उस चरमसीमा तक पहुँचा हुआ है 
कि जिसकी तुलना दूसरे स्थान पर मिलनी कठिन है । 
आप दोनों की सरलता, सौम्य-प्रकृति एवं सौजन्यता 
ही आपके वंश की उद्चता की परिचायक है। आपकी इस 
शियासत के साथ बैसी ही घनिष्ठता और इस परिवार के 
साथ बैसी ही वत्सलता बनी हुई है । इस विवाह में 

वरयात्रा के विस्तृत जलूस की शोभा आज तक भी जनता 
भूली नहीं है । बरयात्रा का इतना बड़ा जलूस बहुत कम 
देखने में आया होगा । इस प्रकार म्रहस्थ-जीवन में पदापण 
कर दम्पति ने जिस उत्साह ओर क्षमता के साथ स्वपर 
सनन्‍्तोष एवं पातिबृत्य-धम का पालन किया, इस बतमान 
वायुमण्डल में ऐसे बड़े धनिक पुरुषों के लिये एक साधारण 
बात नहीं कही जा सकती । जिस प्रकार एक चतुर किसान 
बीज को बचा कर ही फल का भोग कश्ता है, इसी प्रकार 
आपने भी ग्रहस्थ सम्बन्धी सुखों का भोग-उपभोग करते 
हुए कभी भी धम की अवहेलना नहीं की, प्रत्युत घम-कार्ये 
के सम्मुख सांसारिक कार्यों को सदेव ही नीची दृष्टि 
से देखा । पूजन, स्वाध्याय के समय को आपने कभी 
गृहस्थ-कार्ये में नहीं लगाया । बड़े-से-बड़े राज्य अधिकारी 
की दावत में कभी भी अखाद्य वस्तु का प्रयोग नहीं किया । 
जीवन पयेन्त आपके हाथी को बड़े-से-बड़ा भी कोई व्यक्ति 
आखेट में प्रयोग नहीं कर सका । उपयुक्त ज्वलन्त उदाहरण 
धमके सम्मुख सांसारिक कार्योमें आपकी उपेक्षाके द्योतक हैं। 


वैमव- वृद्धि 


बेभव का अधिकतर सम्बन्ध दान से है । इन 
दोनों का परस्पर निमित्त-नैमित्तिक सम्बन्ध हैे। वैभव से 

दान देने की क्षमता प्राप्त होती है ओर दान के फल से 
बैभव का लाभ होता है । किन्तु सबे ही वैभवशाली 
दानशील हों ऐसा एकान्त नहीं है । जिस प्रकार जल 
मछली को चलने के लिये उदासीन रूप से सहकारी है 
उसी प्रकार विभव भी दान देने में दानी पुरुषों के लिये 
सहकारी है। ग्ृहस्थ की शोभा ही दान और विभव से है 
आर विभव की सफलता दान से है | विभव की तीन ही 
गति हैं--दान, भोश ओर नाश । जिनमें दान को उत्तम, 
भोग को मध्यम और नाश को विभव की अधमगति 
कहा है । जिसने दान दिया नहीं, भोग में लगाया नहीं, 
उसका विभव किसी-न-किसी प्रकार नाश को ही प्राप्त 
होजाता है | या तो बिभव ही अपने स्वामी को (दरिद्रता 
आजाने पर) छोड़ देता है या स्वामी ही मरण समय 
विभव को छोड़ कर चल देता है । जब इस विभव 
का नाश अवश्यम्भावी है तो विचारशील ग्रहस्थों का 
कतव्य है कि वे उत्तम दान एवं न्याय पूवेक भोगोपभोग में 
प्रयोग कर उसको सफल बनावें | इसके केवल रक्षक ही न 
रह कर दीन-दुखी जनों के उपकार में इसको लगावबें | सबे 
विभव को अपने ही भोग-विलास में न उड़ा कर कुछ 
धर्मायतनों का ध्यान रक्खें । इसको पाकर गर्षित होना तो 
एक सूख जाने वाले जलाशय के मेंढक की उछल-कूद 


हर) 


के समान है। घिभव का समागम सव्वथा पुण्याधीन है। 

पुण्य क्षीण होजाने पर चक्रवर्ती भी पल मात्र इसको नहीं 
ठहरा सके तो ऐसी नाशवान एवं पराश्रित सम्पदा पर 
कौन विवेकी गये करेगा। अत: पुण्य के उदय में जो वेभव 
प्राप्त हुआ है उसको एक सदू-ग्रहस्थ के लिये निःगबेतया 
एवं उदारता पूजेक नबीन पुण्याजन करते हुए न्‍्यायोचित 
भोग-साधन में लगाना उपयुक्त है । 

हम पहिले कह आये हैं कि लाला मित्रसैन जी और 

लाला गज्लाराम जी आपस में चचेरे भाई का सम्बन्ध 

रखते थे । लाला गड्भाराम जी के लाला जम्बूप्रसाद जी 

आदि चार पुत्र थे ओर लाला मित्रसेन जी के कोई पुत्र 

नहीं था । लाला गद्ञाराम जी के दो भाई ओर भी थे। 

इस कारण उनकी पैन्निक सम्पत्ति तीन भागों में विभाजित 

होचुकी थी और फिर उनका भाग उनके पुत्रों में विभाजित 

हुआ । परन्तु लाला मित्रसैनजी एकाकी पुत्र होने के कारण 
अकेले ही सवबे पेन्रिक सम्पत्ति के स्वामी हुए । लाला 

मिन्नतेन जी के स्वगंवास होजाने पर उनकी धमेपत्नी 

अशर्फीकौर ने लाला जम्बूप्रसाद जी को सन्‌ १९०० में 

अपना दत्तक पुत्र बनाया । इस पर कुटुम्बीजनों ( लाला 

रूपचन्द्र जी तथा लाला हुलाशराय जी ) की आर से 

कितने ही बर्षों तक मुक़दमे चलते रहे । नीचे की अदालत 

से गोद अनधिकृत ठहरा दिया गया, किन्तु हाईकोट ने 
गोद को न्यायसज्भञत निश्चित किया और वह ही निम्धय 
प्रीबीकोंसिल तक स्थिर रहा । इस मुक़दमे ने जैनियों के 
लिये गोद के क़ानून को ही बदल दिया । ला० समन्दरलाल 
स॒ुपत्र लाला पन्नालाल सहारनपुर बालों ने भी एक मुक़दमा 
दायर किया था कि लाला मित्रसैन जी की दूसरी पत्नी 
ने उन्हें गोद लिया है । किन्तु एक लाख पन्द्रह हज़ार 
रुपया लाला समन्दरलाल ने नकद एक मुश्त लेकर 
अपने समस्त अधिकारों से सदैव के लिये छुट्टी पा ली । 
इस प्रकार लाला जम्बूप्रसाद जी लाला मित्रसैन जी की 
पूण रियासत के स्वतन्त्र स्वामी होगये और आपने इस 
विभव को पाकर जिस भ्रकार इसका सद्‌-उपयोग किया, 
उसका दिग्दर्शन यथास्थान इसी पुस्तक में कराया गया है । 


कोटुम्बिक-जीवन 


जिस कुटुम्ब के लिये यह पुरुष नाना प्रकार के 
भूठ-सच बोल कर रात्रि-दिवस कोल्हू के बैल के समान 
कृष्ट उठा कर धन के साथ-साथ पाप भी सद्वय करता है 
तथा उनका भरण-पोषण करता है । किसी कुटुम्बीजल के 
ब्रियोग होने पर विलाप करता है । पुत्रादि के जन्म होने 
पर हषे मनाता है, उन कुठुम्बीजनों का संयोग ठीक उसी 

प्रकार हे जैसे विविध यात्रीगण संयोगबश किसी ठहरने के 
स्थान पर अथवा चलते हुए किसी नाव इत्यादि की सवारी 
में एकत्रित होजाते हैं और फिर यथायोग्य अपने-अपने 
स्थान-प्रति गमन कर जाते हैं। अथवा जैसे किसी एक बृत्त 
पर रात्रि के समय अनेक पक्ती भेले होजाते हैं शोर फिर 
सबेरा होजाने पर अपने-अपने मनोनीत मार्ग से चले 
जाते हैं । कुटुम्बीजनों के इस अस्थायी संयोग को मोहबश 
हम ऐसा मान बैठते हैं कि जैसे यह समागम सदेव ऐसा ही 
बना रहेगा और अनेक अपने तथा दूसरे कुटुम्बीजनों का 
प्रत्यक्ष बियोग होते हुए देख कर भी हम अपने को तथा 
अपने इष्ट-जनों को अमर ही समझे बैठे रहते हैं । यह 
हमारी मत्त-जन जेसी क्रिया श्रनादि से गाढ़ मोह के 
संस्कार के कारण होरही है । किसी दृष्टिअगोचर शाख- 
सड्भगत विषय को अपनी विषय-बासना पुष्ट करने के लिये 
हम शीघ्र ही यह कह देते हैं कि जब हम देख ही नहीं 
सकते तो इसको कैसे मान लें ? परन्तु यहाँ असंख्य जीवों 
का मरण साक्षात्‌ देखते हुए भी हमारा उस ओर श्रद्धान 
नहीं जमता, यह केसा दुराग्रह है ? यदि हमारे श्रद्धान 
में यह बात बेठ जाय कि वियोग अवश्यम्भाबी है तो 
कुटुम्बी-जन, परिप्रह तथा शरीर से हमारा ऐसा ममत्व न 
रहे कि हम भविष्य का ध्यान न रखते हुए सबेथा 

निर्विवेक होकर रात-दिन इन ही के अज न-पोषणश में 
लगे रहें । अतः संसार के वास्तविक स्वरूप पर दरष्टि रखते 
हुए धमे-बुद्धि पुरुष को चाहिए कि जब तक गृहस्थी का 
भार उसके ऊपर है, वह अपने आश्रित-जनों का पूण॑तया 
ध्यान रकक्‍खे । परन्तु उनके ममत्व में विशेष रूप से 
फेंस कर जन-साधारण तथा अन्य साधर्मी-जनों के प्रति 
अपने कतव्य को न भूल बैठे । 


हमारे लाला जम्बूप्रसाद जी की ग्ृहस्थी दी जन- 
संख्या बहुत साधारण होते हुए भी आपके आतिथ्य-सत्कार 
एवं धमे-वात्सल्य के कारण आपकी कोठी में चहल-पहल 
बनी ही रहती थी । धर्मात्मा-जनों से आपका स्नेह अपने 
कुटुम्बी-जनों सारिखा था । प्रातः ओर सायक्काल दोनों 
ही बेला में अनेक साधर्मी-जन आपके साथ भोजन 
करते थे । विद्वानों तथा सच्चरित्र पुरुषों के प्रति जैसा लाला 
जी का प्रशस्त आदर भाव एवं आन्तरिक स्नेह था वैसा 
कहीं भी देखने में नहीं आता । अपने कुटठुम्बी-जनों में भी 
बआ्रापका यथायोग्य अच्छा प्रीतिभाव था। आपका सदैब 
यह ध्यान रहता था कि मेरे निमित्त से किसी को कष्ट 
न “हो । श्रीमती अशर्फीकौर भी जिन्होंने आपको गोद 
लिया था, आप पर विशेष स्नेह रखती थीं । 

ला० मित्रसेनजी की दूसरी पत्नी श्रीमती रक्‍्खीकुंबर 
तथा श्रीमती अशर्फीकौर का गोद लेने के लगभग सात बर्च 
के अन्द्र चार वे के अन्तर से क्रमश: स्वगंवास होगया । 
इससे पहिले सन्‌ १९०४ में छ्ुँबर प्रद्यम्नकुमार जी का जन्म 
होचुका था । अतः उस समय लाला जी की गहस्थी सें 
आपकी धमपत्नी तथा कुँबर जी विद्यमान थे । 

आपकी धमेपत्नी भी धार्मिक कार्यों में आपसे पीछे 
नहीं थीं । उनका भी अधिकतर समय धमे-साधन में ही 
व्यतीत होता था । प्रातः सायं दोनों काल जाप्य में बहुत 
समय लगाती थीं तथा स्वाध्याय में तो उनकी बहुत ही रुचि 
थी। श्रति दिन दो-दो घरस्टे स्वाध्याय करके भी मन त॒प्त 
नहीं होता था । जिनद्शन के समय आप ऐसी भक्ति 
एवं संलग्नता से स्तुति-विनती पढ़ती थीं कि उसको सुन कर 
अन्य भव्यात्माओं का हृदय भी गद्गद्‌ हो उठता था और 
भक्ति का श्रोत उसड़ने लगता था । प्राय: सम्पन्न घरों में 
ऐसा देखा जाता हे कि भोजन इत्यादि के सबे काये का 
आयोजन भृत्यगण ही करते हैं। बे चाहे जल छानें या न 
छानें । बीघधे हुए अथवा अन्य वस्तु मिश्रित अन्न की 
शोधना हो या न हो, धनिक पुरुषों को उससे क्‍या लेना 4 
उनको तो अपने भोग-बविलास से ही अवकाश नहीं 
मिलता । भोजन का मन की शुद्धि से कितना सम्बन्ध है, 

इसका उनको परिज्ञान ही नहीं। श्रशुद्ध भोजन से मुनियों 
के चित्त चलायमान होगये तो हम दीन ग्रहस्थियों का तो 
कहना ही क्या ? न्याय से अजन किये हुए धन द्वारा 
मात्र जन्तु की विराधना रहित शुद्ध क्रिया पूवेक बनाया 
हुआ भोजन ही हमारे मन की शुद्धि में सहायक हो सकता 
है । आज-कल जो पुरुषों का चित्त चोरी तथा व्यभिचार 
इत्यादि दुष्कृत्यों की ओर विशेष रूप से चलता है इसका 
मुख्य कारण यह है कि हमारा ध्यान खान-पान की शुद्धता 
की ओर रख्व मात्र भी नहीं रहा। नाना प्रकार के रोगों की 
उत्पत्ति में भी मुख्य कारण खान-पान की अशुद्धि ही है | 
भोजन की शुद्धि की ओर आपका विशेष ध्यान था । 
आप नित्य प्रति भोजन अपनी देख-रेख में निर्माण कराया 
करती थीं । अन्न इत्यादि स्वयं बीनती थीं। अतिथियों को 
भोजन कराने में आपका विशेष उत्साह था। आपका धमे 
में गाढ़ प्रेम था और मरण के समय आपने सहारनपुर के 
प्रत्येक श्रीमन्दिर जी में एक-एक हज़ार रुपये तथा खणो के 
पूजन के बतन, सिंहासन, छत्र, चेंवर इत्यादि चढ़ाये । 
इस प्रकार धार्मिक जीवन व्यतीत कर सन १९२२ में आप 
का स्वगंबास होगया । 

आपके (लाला जी की धमंपत्नी के) स्वगंबास 
होजाने से चार बे पहिले कुँबर प्रद्युम्नकुमार जी का 

विवाह रियासत कोटा निवासी सेठ लक्ष्मीचन्द्र जी कि 
सुपुत्री से होचुका था । इस विवाह में लाला जी ने 
सवालक्ष रुपये से भी अधिक खच किया, जिसमें अधिकतर 
खच श्रीमन्दिर जी, आतिथ्य-सत्कार तथा भिक्नुक-जनों को 
दान देने में हुआ । विवाह सम्बन्धी प्रत्येक ही काये आपने 
बड़ी उदारता पुबंक सम्पादन किया । लगभग सर्व ही 
स्थानीय उच्च अ्धिकारीगण एवं समाज के तथा शहर के 
प्रतिष्ठित महानुभाव बारात में पधारे थे । रियासत कोटा 
ओर इस प्रान्त के रीति-रिवाजों में बहुत कुछ मिन्नता होने 
के कारण बारातियों को कुछ असुविधायें अवश्य हुई, 
परन्तु लाला जी ने उन असुविधाओं को दूर करने में 
कुछ कम प्रयत्न नहीं किया और उन असुविधाओं के सामने 
रुपये का कोई मूल्य नहीं समझा । फिर भी दूसरे स्थान 
पर तत्काल ही वैसा प्रवन्ध नहीं किया जा सका जैसा 
होना चाहिए था और इन असुविधाओं से लाला जी 
को बहुत खेद हुआ, जिससे उनके स्वास्थ्य पर भी 
बहुत प्रभाव पड़ा । 


धमांनुराग 


प्रत्येक वस्तु का वास्तविक स्वभाव ही उसका 
निश्चय-धमर्म है | शुद्ध आत्म-द्रब्य का स्वभाव बज्वान-चेतना 

मय हे । चेतना एवं ज्ञान को विपरीत परिणमन कराने 
बाली जितनी भी क्रियायें हैं बे सबे ही अधमे हैं ओर 
इस संसारी जीब को ज्ञान-चेतना की ओर लेजाने वाली 
जितनी भी विशिष्ट क्रियायें हैं उन ही को व्यवहार-धमे 
के नाम से कहा गया है। विषय-भोगों की बांदा के भावसे 
किये गये पूजा-दान इत्यादि को व्यवहार-धमे कहना 
धमे का उपहास करना है । व्यवहार-धर्म को निमश्चय-धममे 
से सवेथा प्रथक्‌ जाति का समझना एक भारी भूल है । 
व्यवहार-धमं तो निम्चय-धमे का साधक है । पूजा-दान 
इत्यादि सत्कार्यों को करके विषय-भोगों की बांछा करने को 
तो आचार्यों ने निदान कहा हैं और निदान सदेब मिथ्यात्व 
के उदय में होता है ओर जहाँ मिथ्यात्व का उदय होता है 
वहाँ ज्ञान-चेतना-रूप परिणमन का सद्भाव असम्भव हे । 
इस प्रकार विषय-भोगों की बांछा और धरम दोनों में 
परस्पर विमुखता है । जिनेन्द्रदेव की आत्मलीनमुद्रा के 
दर्शन से तथा आत्मज्ञान की प्राप्ति में तत्पर ऐसे बीतरागी 
मुनियों को दान देने अथवा उनकी सेवा-सुभूषा से तथा 
उनको आदशे रूप में रख कर सामयिक जाप्य द्वारा 
स्वयं आत्मज्ञान की प्राप्ति-रूप अभ्यास करने से यह संसारी 
जीव ज्ञान-चेतना-स्वरूप निज स्वभाव की श्राप्ति की ओर 
अग्रसर दोता हे । इस लिये इन विशिष्ट क्रियाओं को 

ही व्यवहार-धर्म कहना शाख्त्र-सज्ञत है । उत्तम क्षमादि 
दशधम, रज्नत्रय तथा दया आदि जो धमे के नाना भेद हैं 
उनको भी व्यबहार-धर्म इस ही आधार पर कहा गया है । 
धम के प्रसाद से साता के उदय में प्राप्त हुई विषयभोग-रूप 
सामग्री में आत्मज्ञानी पुरुष का चित्त रख्वमात्र भी नहीं 
लुभाता, और उस सामग्री का भोगोपभोग करता हुआ भी 
बह उसमें तन्‍्मय नहीं होता । ऐसा प्रशस्त मन्दरागी पुरुष 
ही वास्तव में धर्मात्मा कहलाने का अ्रधिकारी है । 

लाला जम्बूप्रसादजी जैसे उत्साही धर्मात्मा बतमान 
में बिरलता से ही प्राप्त हो सकेंगे । आज भी उनके 
स्थान की पूर्ति नहीं होपायी है । आप नित्यप्रति बड़ी भक्ति 
पूृवेंक पूजन करते थे । स्वाध्याय में आपकी विशेष 
रूचि थी। दो-दो घण्टे प्रति दिन स्वाध्याय करने पर भी 
आपका मन नहीं भरता था । स्वाध्याय करते समय 
आप किसी उच्च कोटि के विद्वान को सदैव साथ रखते थे। 
सामायिक में आपकी शान्‍्त मुद्रा एवं निश्चलता प्रशंसनीय 
थी । आज-कल प्रायः ऐसा देखा जाता है कि श्रीमन्दिर जी 
में पूजन, स्वाध्याय करते-करते घर के काये भी बीच-बीच 
में निमटाते रहते हैं जिससे प्रकट होता है कि पूजन 
तथा श्वाध्याय में ऐसे व्यक्तियों का उपयोग एवं आदर 
ही नहीं । उपयोग तो एक समय में एक ही स्थान पर 

लगेगा | हम चाहते हैं कि घर के काये तथा भोग-विलास 
में रमण करते हुए ही धर्म उपाजन कर स्वग पहुँच 
जायें जिससे कि आगामी में भी हमारे भोग-बिलास में 
कमी न आवे । परन्तु भोग-विलास और धमे उपाजन 
में तो परस्पर बैर है। भोग-विलास इच्छाओं का निवास 
स्थान है जबकि धर्मोषाजन में निरीह भाव की मुख्यता है। 

लाला जी के पूजन अथवा स्वाध्याय के समय में 
जब कभी कोई बड़े-से-बड़ा अधिकारी भी का्ये-बश लाला 
जी से मिलने आया तो उसको बिना मिले ही बापस 
लौटना पड़ा । धमे-का्ये के समय में आपने कभी किसी 
आवश्यक-से-आवश्यक ग्रहस्थ सम्बन्धी काये से भी 
सम्पक नहीं रक्‍खा । 

आपमें धअनुकम्पा-भाव विशिष्ट रूप से था। आप 
दूसरों को कष्टापन्न देख कर यथासम्भव उसको दूर करने 
का प्रयज्ञ करते थे । जिस मुक़्दमे को जीत कर आपने 
इतनी बड़ी रियासत प्राप्त की, उस जीत के उपलक्त में 
जब आपके बड़े भाई लाला आत्माराम जी ने महफिल 
करायी तो आपने बहुत कुछ चाहा कि यह धमेघातक व्यर्थ 
का आडम्बर न रचा जाय, परन्तु बड़े भाई के सम्मुख 
आपकी कुछ न चली। फिर भी आप उस कायसे पराहुमुख 
ही रहे । आपने अपने बड़े भाई के सम्मुख महफ़िल कराने 

से रोकने के लिये यह शब्द भी रक्‍खे थे कि इस महफ्रिल 
से प्रतिपक्ती दल को जो हमारे ही भाई हैं, व्यथे के 
लिये क्‍यों आधात पहुँचाया जाय | इन शब्दों से ही 
आपकी मनोबृत्ति का पता चलता है कि आपको अपने 
निमित्त से दूसरों को खेद पहुँचना कितना असह्य था |, 

” धार्मिक पुरुषों को प्रत्येक रीति से सहायता पहुँचाने 
में आपको विशेष आनन्द का अनुभव होता था। कहीं भी 
धार्मिक उल्कन आ पड़ने पर तत्काल उस स्थान पर पहुँच 
कर सब कुछ खच करके भी उसको सुलभाने का प्रयत्न 
करते थे । तीथथे स्थानों में आपका गाढ़ धर्मानुराग था | 
समीचीन एवं शुद्ध आम्नाय के आप हढ़ पक्षपाती थे । 
बतमान में जो कुछ भोले जीव जाति-पाँति-लोप तथा 
विधवा-विवाह आदि निद्म के के प्रचार द्वारा व्यवहार 
शुद्धता को भी मेटने का प्रयत्न कर रहे हैं, इसके आप पूरे 
रूप से विरोधी थे । जहाँ भी आप पधारते थे बहाँ पर 
सबसे पहिले वहाँ के भाइयों से आपके यह प्रश्न होते थे कि 
पूजन, शाखत्र सभा का कार्य कैसा चल रहा है? कौन-कौन 
पूजन करते हैं, कौन-कौन भाई साध्याय करते हैं ? 
इससे ही अनुमान किया जा सकता है कि आपमें धर्म की 
भावना कितनी बड़ी हुईं थी। यों तो सत्कायों को करने से 
यश उत्तरोत्तर प्रसरित होता ही है, परन्तु आपने कोई भरी 

धमे-काये यश की अभिलाषा से नहीं फिया । प्रत्युत आप 
सदेब ही साधर्मी-जनों को गुप्त रूप से सहायता पहुँचाते 
रहते थे । सभा-संस्थाओं को अनेक प्रकार से सहायता 
पहुँचाते रहने पर भी आप पदाधिकारी बनने से सदेव 
०चचते ही रहे | फिर भी ससाज के बहुत आमरह से अखिल 
भारतवर्षीय दिगम्बर जैन महासभा के महामन्त्रिश्ध पद्‌ 
का भार आपको कुछ वर्षों के लिये लेना ही पड़ा । आज 
भी आपका नाम जैन-समाज में बड़े गोरब के साथ 
लिया जाता हे । वेदी-प्रतिएठा महोत्सव, तीथेराज सम्मेद्‌- 
शिखर जी की रक्षा, विद्वत्रेम इत्यादि आपके अनेक 
धम-कार्यों का बिवरण यथास्थान पुस्तक में दिया गया है, 
परन्तु आपके सबे ही धॉर्मिक-कार्यों को सूची-द्ध कर 
दिया जाय, यह स्वेधा असम्भव है । अधिक न कह कर 
अन्त में इतना कहना ही पर्याप्र होगा कि आपका सर्व 
ही जीबन धमंमय था । 


विदत्मेम 


परम पृज्य श्रीवीर भगवान्‌ ने जो अपनी दिव्य 
ध्वनि द्वारा जीव मात्र का उपकार किया वह तो बचनातीत 
है छी, परन्तु उनके पश्चात्‌ अनेक जिनवाणी रहस्य के 
पारगामी आचायों ने जो सबे जीवों के हिताथे उस 

बाणी को प्रसरित किया, उनका उपकार भी हम पर 
कुछ कम नहीं है । आज जो बड़े-बड़े प्रन्थ उपलब्ध हैं, यह 
सब उन ही का उपकार है | समय के परिवबतन के साथ २ 
ज्यॉ-ज्यों जीवों में ज्ञान की मन्दता बढ़ती गयी त्यों-त्यों उन 
उच्च कोटि के प्रन्थों के समझने की सामथ्ये जन-साधारण 
में कम होती गयी, तब अनेक आचायों ने तथा आचाये 
तुल्य परिडत टोडरमल तथा पसण्डित दौलतराम सारिखे 
अनेक प्रकाण्ड विद्वानों ने इन महान ग्रन्थों के भावों को 
सरल करके जो जनता का उपकार किया वह भी चिर- 
स्मरणीय है । इसके पश्चात्‌ ज्यों-ज्यों समय बीतता गया, 
ज्ञान की मन्दता बढ़ती गयी ओर बड़े उद्धट विद्वान समय 
समय पर अमेक टीकाओं की रचना करते गये । कुछ 
समय पश्चात्‌ इन टीकाओं को समभने वाले भी विरले रह 
गये, तब इन टीकाओं की भी टीकायें किये जाने की 
आवश्यकता होगयी, जिनकी रचना भी अनेक विद्वानों 
ने कीं । इस प्रकार बीर-मुखोत्पन्न वाणी का सार विद्वानों 
के अनुप्रह से आज भी हमको उपलब्ध हे। 

जब साधारण से किसी' के सांसारिक उपकार 
को हम स्मरण रखना जानते हैं तो विद्वानों के उस 
परमोपकार को जो हमारी आत्मा के उत्थान का कारण हो, 
हम सबंधा भूल जायें, यह कितनी ऋृतघ्नता है । यह 


( ४२ ) 


कह कर भी हम अपना पीछा नहीं छुड़ा सकते कि वतमान 
में विद्वान लोग चारित्रवान कम दीखते हैं, इस लिये उनका 
बिनय-सत्कार कैसे किया जाय ? हमको तो गुणग्राही होने 
की आवश्यकता हे । किसी व्यक्ति विशेष अथवा किसी 
के शरीर की विनय नहीं की जाती है | बिनय-भाव की 
जाग्रति तो गुणों में होती है और गुणों के द्वारा ही 
गुशवान का व्यक्तित्व भी बिनय योग्य होजाता है । 
किसी में गुणों का सद्भाव देखने मात्र से गुणम्राही का 
मस्तक उसके सम्मुख मऊुक जाता है । वास्तब में हमारे 
हृदय में गुणमग्राह्मयता के भाव ही नहीं रहे । हम थोड़े 
से अच्तर मात्र का पठन कर अथवा कुछ धन को प्राप्त कर 
अपने को सबसे उच्च मानने लगते हैं ओर इसी लिये हमारे 
हदय से दूसरों के प्रति बिनय के भाव उठ गये । यदि 
किसी बिद्वान्‌ में चारित्र की कमी है तो उसमें यह दोष 
अवश्य है परन्तु हम उसकी विद्वत्ता-गुण का बिनय न कर 
स्वयं भी दोषी क्यों बनें ? हमको तो उसकी विद्वत्ता से 
लाभ उठाकर आत्म-कल्याश करना ही श्रेयस्कर है । 

यदि किसी को विद्वत्ननों के प्रति गुण की शिक्षा 
प्राप्त करनी है तो उसको एक बार लाला जम्बूप्रसाद जी 
की जीवनी पर दृष्टि डालने की आवश्यकता हैं । आपको 
धरम का कुछ साधारण बोध नहीं था, फिर भी एक 

साधारण से विद्वान में भी श्रापकी कितनी श्रद्धा थी कि 
उस भाव को उनके समय के अनुभवी पुरुष ही समझ 
सकते थे। किसी भी विद्वान के अवलोकन मात्र से उनका 
हृदय इतना प्रफुल्लित हो उठता था कि हृदय का उल्लास 
बाहर छलकने लगता था। विद्वज्ननों की तन-मन-धन से 
सहायता करने को सदेव ही तत्पर रहते थे । विद्वानों को 
भी लाला जी पर बहुत अभिमान था । एक धनवान सजन 
जिन्होंने धार्मिक विद्या का भी अच्छा अभ्यास किया था 
ओर जो अपने समय में जैन-समाज के इने-गिने व्यक्तियों 
में से थे, वब्यापार में मयोंदा से अधिक हानि होजाने के 
कारण लाला जी के पास सहायताथे आये | लाला जी ने 
तुरन्त दश हज़ार रुपये का चेक काट कर उनको दे दिया । 
गेसे उदाहरण एक ही नहीं किन्तु उनका जीवन ही इस 
प्रकार के व्यापारों से पूरित था। प्रायः बड़े धनिकों के 
जीबन-च रित्रों में ऐसा प्रयन्न दिया जाता है कि उनके दान 
इत्यादि धर्मे-कार्यों में व्यय हुईं सबे ही रक्तम को एकत्रित 
कर दिखाया जाय जिससे उनकी दान-शीलता का ग्रभाव 
दूसरों पर अच्छा पड़े और इस प्रकार दूसरे धनवान पुरुष 
भी उनका अनुकरण करने में प्रयन्नशील बनें, परन्तु 
लाला जी द्वारा धमे-कार्यों में व्यय हुईं कुल रकम का जोड़ा 
जाना स्वेथा असम्भव हैं । हम पहिले कह आये हैं कि 

यश की अभिलाषा से आपका कोई भी धमे-काये नहीं होता 
था, इस लिये बहुत से काये इस प्रकार गुप्त रूप में होते थे कि 
उनके बिल्कुल ही निकट रहने वाले ही उनको जान सकते थे। 

श्रीधवल जी आदि ग्रन्थराज के जो अब तक 
श्रीमूढबद्री के सरस्वृती-भण्डार तक ही सीमित थे, इधर 
के प्रान्तों में भी दशन करा देने का श्रेय आपको ही था | 
यह आप ही का साहस एवं सदुत्साह था कि स्वयं मूढवद्री 
जी गये | सहस्रों रुपया ख़च करके श्रीगजपति शाखत्री 
तथा श्रीलोकनाथ जी शाम्री द्वारा प्रन्थराज की कनॉटकी 
लिपि सहारनपुर में मेंगाई और फिर मूढवद्री निवासी 
कर्नाटक, कनडी आदि भाषा के जानकार श्री परिडित 
विजयचन्द्रेया जी व हिन्दी लिपि के सुन्दर लेखक परिडत 
सीताराम जी द्वारा बहुत द्रव्य ख़च करके सहारनपुर में 
उनकी हिन्दी लिपि करायी । परिडत सीताराम जी को 
शने: शनै: कर्नाटकी लिपि का भी बोध होगया था और 
उन्होंने गुप्त रूप से एक प्रति अपनी प्रथक भी लिख ली। 
इधर के प्रान्तों में जहाँ भी आज यह त्रग्थराज उपलब्ध हैं, 
उनकी उपलब्धि का आधार यह प्रति ही है। इस प्रकार 
इन ग्रन्थराज को बहुत भ्रयत्रों से सहारनपुर मेँगाने तथा 
उनकी हिन्दी लिपि कराने में लाला जी ने लगभग दश 
हजार से अधिक ख्रच किया। 

जगत्‌ प्रसिद्ध अपने समय के सर्वोच्च विद्वान 
नाना उपाधि विभूषित श्रीमान्‌ न्‍्यायदिवाकर परिडत 
पन्‍नालालजी आप ही के पास रहते थे । आपके हृदय 
में पण्डितजी के प्रति बहुत अधिक विनय-भाव था ओर 
पर्िडितजी की एक अच्छी मासिक रक़म पुरस्कार में देते थे । 
गम्भीर विद्वत्ता तथा ज्ञानावरण कम का विशेष क्षयोपशम 
होने के कारण परिडतजी के तेजस्वी एवं दीप्रिमान मुखमंडल 
का प्रभाव जन-साधारण पर इस प्रकार बैठा हुआ था कि 
जिधरको परि्डितजी निकल जाते थे उधरकी जनताकी दृष्टि 
इनकी ओर लग जाती थी । आप इतने कुशाग्र बुद्धि थे कि 
प्रश्न का प्रथम शब्द मुख से निकलते ही प्रश्नकर्ता के 
भाव को समभ जाते थे। एक समय में अनेक प्रश्नों की 
बोछार होते हुए भी सब प्रश्नों. का बहुत सरलता पृवेक 
बहुत थोड़े समय में उत्तर देकर प्रश्रकताओं को सन्तुष्ट 
कर देना आपका असाधारण गुण था । सृक्ष्म-से-सूक्ष्म 
विषय का निरूपण आप इस प्रकार से करते थे कि 
मन्दज्ञानी पुरुव भी उसको समभ कर तृप्त हो जाता था । 
श्रीमान्‌ आचाये उमास्वामी रचित श्रीतत्त्वाथेसूत्र जी की 
जो राजवातिंक नाम की संस्क्रत टीका श्रीअकलकछूदेव 
महाराज ने की है, वह इतनी कठिन थी कि जिसको विशेष 
ज्ञानी ही समक सकते थे। आपने उनको अपनी बुद्धि की 

प्रखरता से ६० हज़ार झोकों में सुन्दर भाषा में रच कर 
इतनी सरल कर दी कि अल्प बुद्धि भी उसको सुगमतया 
समभ सकें । आपकी कथन-शैली ही इस प्रकार की थी 
कि बहुत सूक्ष्म-से-सृक्ष्म तत्त्व भी जन-साधारण के हृदय में 
प्रवेश करता चला जाय | बतमान में ऐसा देखा जाता है 
कि परिडत-जनों को खण्ड-ज्ञान होने के कारण किसी 
विषय के सम्बन्ध में कहना पड़ जाता है कि हमारा विषय 
नहीं है, अथात्‌ इस विषय को हमने अध्ययन नहीं किया ! 
कोई व्याकरण में निपुण है तो कोई न्याय का विशेषज्ञ है | 
कोई वाद-विवाद एवं खण्डन-मण्डन की योग्यता रखते है 
तो किन्हीं का केवल पूजा-प्रतिष्ठा के विषय में ही अधिकार 
दीख पड़ता है । परन्तु परिडत जी इन सबे ही विषयों में 
सिद्धहस्त थे। आपका विशाल एवं उच्च ललाट तथा सतेज 
मुखाकृति ही आपके अद्वितीय गुणों की द्योतक थी । 
समाज सें सर्वोच्च विद्वान होने के कारण आपका बहुत 
सम्मान था और समाज ने आपको भिन्न-भिन्न अवसरों 
पर सम्मान सूचक अनेक उपाधियों से बिभूषित किया था। 
उत्तरोत्तर ज्ञान का द्वास होते जाने के कारण आज भी 
आपके स्थान की पूर्ति नहीं हो पायी हैं । 

लाला जम्बूप्रसाद जी की सद्ज्ञान की प्राप्ति की 
ओर विशेष उत्सुकता थी और इस ही कारण आपको 

विद्दज्ननों के समांगम में रहना ही विशेष रुचिकर था । 
विद्वानों की सोष्ठी अपने समीप में सदेव बनाये रखने के 
लिये लाला जी सहस््रों रुपया वाषिक व्यय करते थे । 
वतमान में अविवेकी जीवों की कुछ ऐसी परणति होगयी 
हे कि यदि थे विद्वानों की आ्थिक सहायता कुछ कर देते 
हैं तो उनके साथ एक साधारण कमेचारी सारिखा 
व्यवहार करने लगते हैं । उधर दूसरी ओर कुछ विद्वान 
भी धन की लोलुपता में फेस कर अपनी मान-मर्यांदा का 
उलब्बन कर बैठते हैं। परन्तु विद्ान ओर विद्व॒त्प्रेमी दोनों 
को यह बात हृदय से किसी समय में भी नहीं भुला देनी 
चाहिए कि किसी भी व्यक्तिगत कारण द्वारा विद्धत्ता का 
अनादर न होजाय । एक विद्वान के अनादर का अथे ज्ञान 
की 'अविनय करना हैं। जझौर यदि कोई विद्वान अपने 
किसी असत्‌ कृत्य द्वारा पद से गिरता है तो बह केवल 
अफना व्यक्तिगत बिगाड़ ही नहीं करता परन्तु वह अपने 
उस ज्ञान-गुण की अवहेलना करता है जिसकी फिर कोटि 
जन्म में भी प्राप्ति दुलंभ है। किसी विद्वान्‌ द्वारा सद्ज्ञान 
की प्राप्ति के फल-स्वरूप हम क्या पुरस्कार दे सकते हैं ? 
ज्ञान-रत्न का मूल्य ही क्‍या हो सकता है ? क्या चाँदी 
सोने के टुकड़ों से ज्ञान का मूल्य आँका जा सकता है ? 
ज्ञान सारिखी अमूल्य निधि की प्राप्ति का प्रत्युपकार हम 


( शेप ) 


आजन्म भी गुरु की तन-मन-धन से सेवा करके पूरा नहीं 
कर सकते | जो व्यक्ति कुछ द्रव्य ख़च कर सद्ज्ञान की 
प्राप्ति को एक सरल काये समम बैठे हैं, अथवा जिन 
विद्वानों का धर्माध्यापन धन लालसा की पूर्ति पर ही 
निभर है उन्होंने वास्तव में सदज्ञान के महत्त्व को समझा 
ही नहीं । ज्ञानावरण के सातिशय क्षयोपशम से किसी 
महानुभाव को सदूज्ञान-प्राप्ति हुंद हे तो उसका कतव्य है 
कि वह उस ज्ञान को धनोपाजन का साधन बना कफैर 
ज्ञानावरण-कमे का गाढ़ बन्ध न करे | श्रस्युत ज्ञान के 
विकास द्वारा अपना और दूसरों का कल्याण कर उसको 
सफल बनावे । दूसरी ओर शिष्य का भी कतंव्य है कि वह 
कृतज्ञता पूवेक अपने गुरु की तन-मन-धन से सेवा करने में 
आजन्म तत्पर रहे । 


तीथे-भक्ति 


इस संसार-समुद्र में अनादि-काल से पड़ा हुआ यह 
जीव नाना प्रकार जन्म-मरण के दुःख उठाता हुआ भी 
उन्मत्त की नाई, दुःख को ही सुख मान मम्न होरहा है, 
इसमें' इस अज्ञानी जीव का दोष ही क्‍या है ? जिसने 
आत्मिक-सुख की कलक को भी कभी नहीं जाना वह उस 
ओर अग्रसर कैसे हो सकता है ? यह तो अनादि-काल से 


( ४९ ) 


विषय-भोग रूपी काल्पनिक सुख को ही सुख सममभता 
आया है और उस ही में मप्न हुआ विषय-बासनाओं की 
पूर्ति और अ्रपूर्ति के अनुसार हषे-विषाद में लगा रहता है । 
परन्तु आश्रय तो उन बुद्धि-वैभवशाली व्यक्तियों की बृत्ति 
पर है जो आत्मा ओर पूद्रल को बड़ी सूच्तम दृष्टि से 
निरूपण करना तो जानते हैं और जीव-पुट्टल की भिन्नता 
का स्वयं अनुभव करने में एवं आत्मिक-सुख की प्राप्ति में 
सवेथा निरुद्ममी बने रहते हैं । इस संसार-समुद्र से तिर कर 
पार होने के लिये अथवा वास्तविक आत्मिक-सुख की 
प्राप्ति के लिये इस कलि-काल में भी हमारे सम्मुख अनेक 
उपाय विद्यमान हैं जिनके द्वारा हम अपना कल्याण कर 
सकते हैं । भगवदू-भक्ति एवं उनके गुणों में निष्कपट, 
बाँछा रहित दृढ़ अनुराग वतमान समय में हमारे कल्याण 
का मुख्य कारण है, उन महात्माओं की चरणरज से पवित्र 
हुई भूमि की वन्दना भी उस भक्ति एवं धर्मोनुराग का 
एक प्रधान अद्डढ है । 

तीथे शब्द का अर्थ “घाट” ही इस भाव को प्रकट 
करता है कि जिस प्रकार एक घाट किसी नदी के पार होने 
में सहायक है. उस ही प्रकार तीथे (पुण्यभूमि) की बन्दना 
भी हमको संसार-समुद्र से पार होने में विशेष सहायता 
करती है । जिस प्रकार राग-रद्ग एवं बिलासिता का स्थान 

विकार-भाव उपजाने का निमित्त होता है उस ही प्रकार 
से पुण्य-क्षेत्र जिन पर से महान आत्माओं ने महोग्र- 
तपश्चरण द्वारा केवल ज्ञान एवं मोक्ष पद प्राप्त किया-- 
हमारे बीतराग-भाव की वृद्धि में प्रधान साधन है, उन पुण्य 
भूमियों के दशन मात्र से बीतराग-भाव का स्रोत उमड़ने 
लगता है और उन पुरातन कालीन ऋषियों के तपोविशेष 
का दृश्य सामने कलकने लगता हे । 


लाला जम्बूप्रसाद जी का तीथे स्थानों में कितना 
अनुराग था, यह इस ही बात से प्रकट है कि तीथेराज 
श्रीसम्मेदशिखर जी के केस में आपने कई वर्षों तक 
श्रीमान्‌ स्वर्गीय. दान-शील एवं उदार हृदय लाला 
देवीसहाय जी रईस फ़ीरोज़पुर निवासी को साथ लेकर 
किस संलग्नता से काये किया | अपनी रियासत के काये में 
बहुत कुछ बाधा पड़ते हुए भी आप केस की पैरबी के लिये 
महीनों हज़ारीबाग्म इत्यादि स्थानों में ठहरे रहे । एक ओर 
आपकी धमेपत्नी का ऑपरेशन जब कि लुधियाने में होरहा 
था, उस ही समय आप हज़ारीबाग़ में तीथेराज सम्बन्धी 
मुक्द्मे की पेरवी में तल्लीन थे | गृहस्थ से विरक्ति एबं 
तीथे-भक्ति का कैसा अद्भुत ज्वलन्त उदाहरण है । इस ही 
मुक़दम की पैरवी के समय पटने में गाड़ी के लौट जाने से 

आपको बहुत चोट आई ओर आपके पैर की हड्डी टूट गयी । 
यहुत दिनों तक एक करवट लेटे रहना पड़ा। चलने की 
सामथ्ये होने पर फिर उस ही तत्परता से मुक़दमे की 
पैरबी में लग गये । केस के ख़च के लिये जब चन्दा 
एकत्रित किये जाने का प्रसद्भा उपस्थित हुआ तो परस्पर 
एक दूसरे को चन्दे की रक़्म पहिले भरने के लिये कहने 
सुनने में बहुत देर होगयी तो आपसे उस समय मौन नहीं 
रहा गया। आपके उस समय के वचन हमको अआज तक 
स्मरण हैं, आपने ५००००) चिट्रे में मर कर अगाध भक्ति के 
स्रोत में रुद्ध-कण्ठ होकरब्यह शब्द कहे कि “पचास हज़ार 
तो में इस समय लिखता हूँ ओर यदि आगामी में ओर 
आवश्यकता पड़ी तो में अपनी सब स्टेट को भी तीथेराज 
श्रीसम्मेदशिखर जी की रक्षा में लगा देने से पीछे नहीं 
हटूंगा ।? आपकी इस भक्ति और उदारता के प्रभाव से 
उपस्थित सज्जनों में ही एक बहुत बड़ी रक्तम चन्दे की 
एकत्रित होगयी । तीथेराज में आपकी इस गाढ़ भक्ति 
का अनुभव करके समाज ने आपको “तीथे-भक्त- 
शिरोमणि” की उपाधि से विभूषित किया । आपने 
भारतवषे के लगभग सवबे ही तीर्थों की भाव पूवेक बन्दना 
की और समय-समय पर तीथे-क्षेत्रों की तन-मन-धन से 
रक्षा करने से कभी पीछे नहीं हटे । 

सामाजिक--जीवन 


किसी एक ध्येय अथवा माग में संलग्न जन-समूह 
की समाज संज्ञा है या दूसरे शब्दों में किसी धर्म-विशेष 
के अनुयायी जन-समुदाय को समाज के नाम से सम्बोधित 
किया जाता है । इससे प्रकट हैं कि समाज का धमे से 
बहुत सम्बन्ध है | धम के बहुत से साधारण नियम समाज 
के सदस्य होने के नाते ही पाले जाने आवश्यक होजाते हैं, 
परन्तु बतेमान समय में ज्यों-ब्यों समाज का बन्धन 
शिथिल होता जारहा है, धार्मिक-बृत्ति भी पतन की ओर 
अग्रसर होती चली जारही है । इस अध:ःपतन का बहुत 
कुछ उत्तरदायित्व समाज के मुखियाओं पर कहा जाय तो 
कुछ श्रत्युक्ति नहीं होगी । यद्यपि समाज के सब व्यक्ति 
एक ही समाज के सदस्य होने के नाते समान समझे और 
कहे जाते हैं, फिर भी कुछ विशेष गुणों के आधार पर 
प्रत्येक समाज में कुछ अग्रणी एवं मुखिया गिने ही जाते हैं 
ओर इन मुखियाओं के ऊपर ही समाज के सब काये का 
भार निभर रहता है । यदि समाज के अग्रणी पुरुष समाज 
के नियमों को पालने करने में तत्पर रहें तो साधारण 
सदस्यों का यह साहस ही नहीं होता कि वे नियमों का 
उलब्बन कर सकें । आय: ऐसा देखा जाता है कि जहाँ 

समाज के किसी मुखिया ने नियम-भड्ढ की ओर प्रवृत्ति 
की तो फिर बाँध दृट जाता है और फिर साधारण 
सदस्य भी उसका अनुकरण करने लगते हैं । 

प्रत्येक सदस्य समाज का एक अज्न हैे। ओर जिस 
प्रकार शरीर का कोई छोटे-से-छोटा अज्ञोपाड्न भी दूषित 
होकर सबे अड्ग को पीड़ित कर देता हे इसी प्रकार समाज 
के एक छोटे-से-छोटे सदस्य के सदोष चरित्र से सवे समाज 
"में एक छूत का रोग-सा प्रसरित होजाता है और एक 
बार प्रतिबन्ध भड्ग होजाने पर फिर दूसरों को उस दोष से 
रोकना कठिन-साध्य होजाता है । इस प्रकार के छूत के 
रोग को रोकने का मात्र उपाय यह ही है कि पहिले तो उस 
सदोष सदस्य को दूषित चरित्र से हटाने का भरसक 
प्रय्ष करना चाहिए, और यदि शक्ति भर प्रयत्न करने 
पर भी वह अपने दुश्वरित्र को नहीं छोड़ता है तो फिर 
समाज के शेष सदस्यों का कतंज्य है कि जिस प्रकार शरीर 
के विषाक्त दूषित अज्अः को प्रथक्‌ कर शेष अज्जनें की रक्षा 
की जाती है उस ही प्रकार उस दुश्रित्र व्यक्ति से प्रथक्‌ 
रह कर अपनी रच्षा करें । किसी के अ्रवगुर्णों की स्पर्धा 
न करके गुरयों का अनुकरण ही श्रेयस्कर हैं । यदि 
समाज के किसी भी सदस्य का दुग्वरित्र उत्तरोत्तर बढ़ता 
ही चला जाय तो वह उस व्यक्ति तक ही सीमित नहीं 

रहता, परन्तु उसका प्रभाव दूसरों पर क्रमशः बढ़ कर सबे 
समाज ही पतन की ओर अग्रसर होने लगता है । 
जिस समाज के मुखिया लोग स्वयं उद्देश्य पालन में 
कटिबद्ध होते हैं तथा अन्य सदस्यों को नियम पालन में 
तन-मन-धन से सहायता पहुँचाने पर तत्पर रहते हैं 
वह ही समाज सजीव एवं उन्नत कहलाता है । 

लाला जम्बूप्रसाद जी जैन-समाज के मुखियाओं में 
भी अग्रणी थे। केवल यू० पी० प्रान्त ही नहीं परन्तु पूबे, मध्य 
तथा दक्षिण प्रान्त तक आपका नाम फैला हुआ था 
ओर इन सजे ही प्रान्तों में आप बहुत प्रतिष्ठा एवं गौरव की 
टष्ट्र से देखे जाते थे। सबे ही प्रान्तों की जैन-समाज में जो 
कोई बड़ा काये उपस्थित होजाता था, उसमें सदैव आपका 
सहयोग रहता था। आप समाज के उद्देश्य एबं नियमों का 
पालन करने तथा कराने के कट्टर पक्तपाती थे । आपके 
सम्मुख नियम-भन्ञ की वार्त्ता भी कोई नहीं कर सकता था 
समाज के कार्यों में आप बड़ी उदाश्ता से स्रच करते थे । 
कोई भी जैन आपके पास किसी काये के लिये जाता तो 
आप केवल जैन होने के नाते उसकी प्रत्येक प्रकार से 
सहायता करने के लिये तैयार होजाते थे । एक बार 
मेरठ निवासी मिस्टर प्यारेलाल बैरिस्टर ऐसेम्बली के 
इलैक्शन में खड़े हुए । वैरिस्टर साहब आपके पास इस 

अभिप्राय से गये कि सहारनपुर ज़िले में आप मेरे लिए 
प्रयत्न करदें । आपने केबल जैन होने के नाते बैरिस्टर 
साहब के लिए भरसक श्रयन्न किया और सैकड़ों रुपया 
सख्त किया, उसके पश्चात्‌ बेरिस्टर साहब अपने काये में 
सफल दोगये तब जो कुछ खच हुआ था उसके ले लेने के 
लिए आप से बहुत कुछ आग्रह किया परन्तु आपने यह ही 
उत्तर दिया कि वह काम तो मेरा ही था में आपसे केसा 
स्नच लूँ ? आपको जैन मात्र से कितनी सहानुभूति थी बह 
इस छोटे से उदाहरण से ही प्रकट है । समाज के छोटे-बड़े 
सब ही व्यक्ति आपके नाम से परिचित थे और समाज को 
आप पर बहुत गौरब था | स्थानीय सामाजिक जीबन में 
सहारनपुर के लाला किशोरीलाल जी (सहोदर दयासिन्धु 
जयचन्द्र जी भक्त) की सम्मति भी आपको अधिक मान्य 
थी । इनसे हमारे लाला जी साहब की अधिक मित्रता थी। 


राज्य -हित कामना 


प्राचीन इतिहास इस बात का साक्षी है कि राज्य 
स्थिरता राजा-प्रजा में परस्पर हित-कामना, भश्रीत्ति तथा 
प्रतीति पर निभर है । जिस प्रकार पानी में पड़ा हुआ 
बताशा ऊपर से थोड़े समय के लिये जैसे-कां-तैसा दीखता 
हुआ भी क्षण भर में पानी के भीतर बैठ कर घुल जाता है 

ओर अपने अस्तित्व को खो बैठता है, ठीक उस ही प्रकार 
वह राज्य जो केबल शतंक की पोली भित्ति पर ठहरा 
हुआ होता है, पोल के निकल जाने पर क्षण भर में 
अकस्मात्‌ विलय को प्राप्त होजाता है । राज्य का हित राजा 
प्रजा के पररपर वात्सल्य में अन्तनिहित है। प्रजा के सुखी 
रहने पर ही राजा राज्य-सम्बन्धी वास्तविक सुख का 
अनुभव कर सकता है। जो राजा प्रजा पर नाना प्रकार के 
आतंक जमा कर तथा अपने भोगोपभोग की दृष्टि से 
विविध करों द्वारा प्रजा को कष्ट पहुँचा कर अपने को 
सुखी बनाना चाहता है उसने वास्तव में राजा-प्रजा के 
सम्बन्ध को समभा ही नहीं । राजा-प्रजा के बीच केवल 
शासक-शासनीय सम्बन्ध पर दृष्टि न रख कर रक्षक-रक्ष्य 
सम्बन्ध को ही प्रधान कोटि में रखना श्रेयस्कर है । राजा 
की शोभा प्रजा से है ओर प्रजा भी न्यायवान राजा से 
ही सुशोभित होती है। जो राजा प्रजा का रक्षक न होकर 
भक्षक की कोटि में आजाय वहाँ राजा ओर प्रजा दोनों 
ही नष्ट होजाते हैं । 

लाला जम्बूप्रसाद जी राज्य के उतने ही हितेच्छु थे 
जितने कि एक प्रजा को राज्य के प्रति होना चाहिए । 
आपने राज्य की ओर से कोई अधिकार या उपाधि प्राप्ति 
की ओर कभी दृष्टि ही नहीं की, ओर जब कभी राज्य-हित 

का अवसर उपस्थित हुआ, आपने प्रत्येक प्रकार से राज्य 
की सहायता करने से कभी मुंह नहीं मोड़ा | पिछले युद्ध 
में आपने एक मुश्त ६००००) रु० वार लोन में प्रदान किये 
तथा इम्पीरियल रिलीफ़ फणड में ८०००) रु० की सहायता 
दी । ओर भी समय-समय पर नाना प्रकार के राज्य, 
सम्बन्धी चन्दा देने में कभी पीछे नहीं रहे । अधिकारी 
बगे में आप बहुत सम्मान की रृष्टि से देखे जाते थे । 


वेदी-प्रतिष्ठा महोत्सव 


यों तो वेदी शुद्धि एवं प्रतिष्ठा का विधान नाना 
प्रकार के मन्त्रों से ही सम्बन्धित है, फिर भी उसके साथ 
एक विराद सम्मेलन एवं महोत्सव होने से एक ही काये 
अनेक धार्मिक व्यक्तियों के लिये पुण्य-सन्नय का कारण 
बन जाता है । बतमान में इस प्रकार के सम्मेलन एवं 
महोत्सवों के भाव को इस प्रकार बिगाड़ दिया गया कि 
कुछ पुरुषों को इनके सम्बन्ध में यहाँ तक कहने का साहस 
होगया कि ऐसे काये सब व्यर्थ हैं और इनसे जनता को 
कोई लाभ नहीं पहुँचता । इन सम्मेलनों में हमने बहुत से 
गृहस्थ-सम्बन्धी कार्यों का समावेश करके धार्मिक महत्त्व 
को नष्ट-अष्ट कर दिया । इन महोत्सवों को हमने निरगंल 
रूप से बाज़ार की चाट खाने तथा ग्रहस्थ-सम्बन्धी बस्तुयें 

खरीदने का साधन बना लिया । विवाह-सम्बन्ध भी इन 
सम्मेलनों में ही निश्चित होने लगे । ख्रियों के विशेष 
उच्छूड्ललता से घूमने-फिरने का समागम भी इन सम्मेलनों 
में ही समझा जाने लगा । 

यदि महोत्सव के वास्तविक भाव को दृष्टि में रख 
कर इसकी आयोजना की जाय तो सामूहिक रूप से पुण्य 
सम्बय करने का साधन जनता को इन महोत्सवों द्वारा 
ही प्राप्त होता है । शुभ भावनाओं को लेकर बहुत से 
घमे-प्राण सज्जनों के एकत्रित होने, परस्पर धार्मिक चचो 
वार्ता होने, धर्मोपदेश एवं भक्ति प्रदर्शन से जनता को 
जो लाभ पहुँचता है वह ही ऐसे महोत्सवों का वास्तविक 
ध्येय है । 

इस ही ध्येय को लेकर लाला जम्बूप्रसाद जी ने 
अपने निज के श्रीमन्दिरजी में बहुत सुन्दर नवीन बेदी का 
निर्मोण करा कर उसकी प्रतिष्ठा के साथ-साथ सन्‌ १९२२ 
में एक महात्र उत्सव की आयोजना की, जिसमें आपने 
२४०००) से भी अधिक खच किया | नगर के बाहर एक 
वचिशाल रमणीक मण्डप की रचना की गयी, जिसमें चारों 
ओर यात्रियों के ठहरने के लिये डेरे-तम्बू का प्रवन्ध किया 
गया था । बाहर से बहुत से यात्रीगश पधारे थे और 
घर्मोपदेश तथा धार्मिक नृत्य-गायन कां प्रवन्ध सर्व विशेष 

रूपसे किया गया था ! बड़े-बड़े उद्धट एवं प्रकाण्ड विद्वानों 
को निमन्त्रण देकर एकन्रित किया गया था, जिससे जनता 
को विशेष धमे-लाभ पहुँचा । 


आतिथ्य-सत्कार 


जिनके आगमन की पहिले से कोई तिथि अथवा 
समय निश्चित. न हो, अपने घर पर ऐसे आये हुए पुरुर्षो 
की अतिथि संज्ञा है । ओर यथायोग्य स्थान देने तथा 
भोजन-पान इत्यादि कराने से उनके श्ति जो आदर 
एवं प्रीति-भाव का प्रकट करना है, उसको ही आतिथ्य- 
सत्कार नाम से कहा जाता है । अपना तथा अपने 
कुटुम्बी-जनों की उदर-पूति एबं भरण-पोषण में तो सबे 
साधारण-जन लमे हुए ही हैं और अपने ग्रह पर आये हुए 
अपने सम्बन्धी-जनों का भी सब पुरुष अपनी शक्ति 
अनुसार यथायोग्य सत्कार करते ही हैं, परन्तु केबल 
समाज एवं धमे के नाते आगन्तुकों का आदर-सत्कार 
करने वाले पुरुष संसार में बिरले हैं । 


लाला जम्बूप्रसाद जी का धामिक. पुरुषों के प्रति 
जैसा आदर-सत्कार का भाव था वैसा वर्तमान में कम 

देखा जाता है । अतिथि को देखने मात्र से आपका 
मुख-कमल प्रफुल्लित हो उठता था। अपने साथ ही भोजन 
'कराते थे । अतिथि के बहुत कुछ निषेध करने पर भी आप 
के गृह से बिना भोजन किये लौटना कठिन था । आपने 
कुछ ऐसा प्रवन्ध कर रकक्‍खा था कि कोई भी बाहर का 
व्यक्ति श्रीमन्दिर जी में दशनाथ पहुँचता था उस ही को 
भोजन करने के लिये वाध्य होना पड़ता था । एक बार 
ऐसा प्रसक्भ आया कि हम लाला जी के साथ रसोई में 
जीमने गये। रसोई सम्बन्धी सेवक ने हमारे ओर लालाजी 
दोनों के हाथ-पैर घुलाये, परन्तु वह सेवक केवल लालाजी 
के पैर तौलिये से पॉंछ कर रह गया । इस पर लालाजी 
ने जो उस सेवक को कड़ी दृष्टि से देखा तो बह काँप गया 
ओर वह हसमारे पैरों की ओर भी तौलिया लेकर तत्काल 
आया । इन साधारण बातों से यह निष्कषे भली भाँति 
निकाला जा सकता है कि अतिथियों के प्रति लालाजी का 
आदर-भाव कितना बढ़ा हुआ था | साधारण पुरुषों के 
साथ आपका जब ऐसा व्यवहार था तो विद्वज्जनों एवं 
विशेष धमेज्ञों के साथ आपका कैसा व्यवहार होगा, 
इसका अनुमान पाठक-जन स्वयं करलें । आपके सहोदर 
लाला दीपचन्द्र जी इस विषय में आपसे भी अधिक 
बढ़े हुए थे । 

त्याग भाव 


वाह्य पदार्थों को केवल प्रकट रूप से प्रथक्‌ करने 
को त्याग नहीं कहते । परन्तु आत्मा के निज स्वभाव के 
अतिरिक्त अन्य पदार्थों में मूठ्ों एवं ममत्व के छोड़ने 
को त्याग संज्ञा है। यदि वाद्य पदार्थों को समीप न रखने 
से ही किसी को त्यागी कहा जा सकता हैं तो वह धन-हीन 
दरिद्री पुरुष अथवा तियेद्व इत्यादि जिनके पास लैंगोटी 
तक भी नहीं, सबसे बड़े त्यागी कहलाने के अधिकारी 
होजायेंगे ओर भरत चक्रवर्ती सारिखे परम उदासीन 
एवं हृढ़ आत्म-ज्ञानी पुरुषों को बहु-परिभ्रही कहना पड़ेगा। 
इससे स्पष्ट है कि त्याग-प्रहण केबल वाद्य पदार्थों के दूर या 
निकट रहने पर निर्भर नहीं है, किन्तु पदार्थों में ममत्व का 
न करना ही वास्तविक त्याग है और वाह्य पदार्थों की 
समीपता ममत्व उपजाने के लिये एक मात्र कारण है । 
इस लिये आचायों ने उनसे भी अपने को यथा-शक्ति 
प्थक्‌ रखने की शिक्षा दी है । 

एक बड़े विभव के स्वामी लाला जम्बूप्रसाद जी 
गृहस्थ अवस्था में रहते हुए भी प्रारम्भ से ही कितने 
अलिप्त थे, इसका ज्ञान भली भाँति उन्हीं मनुष्यों को 
हो सफता हे जो उनके सहवास में अधिकतर रहे हों । 

पूवे पुण्य-कर्मांदय से प्राप्त हुईं सामग्री का उपभोग करते 
हुए भी आप उसमें तल्लीन नहीं थे। रियासत में कभी कोई 
विशेष हानि का अवसर प्राप्त हुआ तो आपके मुख पर 
कभी विषाद की छाया भी दृष्टि-गोचर नहीं हुईं | आपका 
यह दृढ़ विश्वास था कि जब तक मेरा पुण्य मेरे साथ 
है तब तक यह सामग्री भी विद्यमान है ओर पुण्य क्षीण 
होने पर इस सामग्री को एक क्षण भर के लिये भी में 
अपने पास रोकने में असमर्थ हूँ। इंस दृढ़ श्रद्धान के कारण 
ही आपमें सन्‍्तोष की मात्रा विशेष रूप से थी । पहिले 
से चली आयी ज़मींदारी तथा दूकान-मकानों के किराये की 
आमदनी के अतिरिक्त आपने किसी लेन-देन या व्यापार 
द्वारा विशेष सम्पत्ति बढ़ाने का प्रयत्न नहीं किया । 
आपने अपनी धमेपत्नी की उपस्थिति में ही त्रह्मचर्य श्रत 
अहण कर लिया था, जो आपके विशिष्ट संयम-भाव 
का द्योतक है. । व्षा ऋतु में जीवों की विशेष विराधना 
होने के कारण आप चातुमांस में बाद इत्यादि में घूमने भी 
नहीं जाते थे । 

आप अपने जीवन में सतत्‌ उत्तरोत्तर त्याग की 
मात्रा को बढ़ाते रहे, और दिल्ली में संवत्‌ १९८० विक्रमी 
में जो बिम्ब-प्रतिष्ठा एवं पद्च-कल्याणक मद्दोत्सव हुए 
उसमें आप भी पधारे । उस महोत्सव के समय आपमें 

वीतराग-भाव की जाग्रति विशेष रूप से हुईं। आपने वहाँ 
पर बहुत से कड़े-कड़े नियम लिये और यावज्जीवन 
वनस्पति मात्र का भी उसी समय परित्याग कर दिया। 
उक्त प्रतिष्ठा में जन्म-महोत्सव के अवसर पर पांडुक-शिला 
पर अभिषेक उत्सव मनाने के लिये जब इन्द्र भगवत 
को लिये हुए हस्ती पर आरूढ़ होकर चला तब उस 
हस्ती को आपने ही चलाया था । आपके दोनों ओर करन्धों 
पर चाँदी ओर सोने के पुष्पों से भरी हुई कोलियाँ लटकी 
हुई थीं। उन मोलियों से पुष्प-वर्षा तथा नेत्रोंसे आनन्दाश्र 
की वर्षो करते हुए आपके आनन्द के प्रवाह का उस समय 
का दृश्य हम आज तक भी नहीं भूले हैं। उस अबसर की 
प्रभावना ने जन-समूह में भगवत्‌ के साक्षात्‌ कल्याणक 
जैसा भाव उत्पन्न कर दिया और उस ही समय से आपका 
संयम-भाव अतिशय रूप बृद्धिगत होता गया । 


इन्द्रिय-विजय एवं संयम 


इन्द्रियों का इन्द्रपना अथोत्‌ खतनन्‍त्रता को नष्ट 
कर अपने आधीन करना, जितेन्द्रियता है। या दूसरे शब्दों 
में नाना प्रकार के अपने-अपने विषयों में दौड़ती हुई 
इन्द्रियों को उन विषयों में जाने से रोक लेना ही उन 

पर विजय प्राप्त करना है ओर इन्द्रियों को उनके अनुकूल 
विषयों में उच्छुद्धलता रूप प्रवतने देना इन्द्रियाधीनपना है । 

इन्द्रिय-विजय को संयम ओर इन्द्रियाधीनता को 
असंयम के नाम से कहा जाता है। केवल वाद्य कारणों का 
विच्छेद कर देना ही संयम नहीं कहा जा सकता । जैसा 
कि कुछ अज्ञानी लोग कर्ण-छिद्रों तथा नासिक-पुटों में डाट 
ठोक लेने से ही तथा अन्य इन्द्रियों के बाह्य उपकरणों को 
नष्ट कर देने से अपने को संयमी कहलाना चाहते हैं । 
यदि ऐसा मान लिया जाय तो बहिरे-अन्धों को पूर्ण संयमी 
कहना पड़ेगा जो सवंथा अ्युक्त है | भेद्-विज्ञान द्वारा 
विरागता उत्पन्न होने पर विषयों से उपयोग ( भावेन्द्रिय ) 
की निवृत्ति को ही वास्तव में संयम संज्ञा है और इस 
वास्तिविक संयम के साधनभूत अन्य क्रियाओं को भी 
संयम कह देन में कोई हानि नहीं पड़ती ! 

यद्यपि संयमी शब्द पूण संयम-पालन की दृष्टि से 
मुनियों के लिये ही प्रयोग किया जाता है, फिर भी संयम 
का प्रोदुभाव ग्रहस्थावस्था से ही प्रारम्भ हो जाता है । 
अग्रती सम्यस्टष्टि भी सखरूपाचरण-चारित्र की अपेक्षा 
से किसी अंश में संयमी कहलाने का अधिकारी है और 
अग़॒ब़ती को तो देश-संयमी कहा ही जाता है | संयम की 
भित्ति ही खरूपाचरण की नींव पर रक्खी हुई है और 

इस ही लिये सख्वरूपाचरण[-चारित्र बिना केवल वाह्य 
संयम का मोक्ष-माग में कुछ महत्व नहीं | सखरूपाचरण 
चारित्र में टढ़ रहते हुए अपनी शक्ति के अनुसार संयम 
धारण तथा पालन में तत्पर रहना चाहिए। संयम के 
लिये वाह्म-वेष और अन्‍न्तरब्न-भाव दोनों की आवश्यकता 
रहते हुए भी श्रन्तरद्ध-भाव को प्रधानता दी गयी है, 
क्योंकि अन्तरज्ञ-बीतराग-भाव ही संयम का सबस्व है 
आर जिसके बिना संयम को निर्जीब कह दिया जाय तो 
इस में कोई हानि नहीं आती । जिस प्रकार किसी प्राणी की 
देह से जीव निकल जाने पर वह निर्जाब शरीर वाह्य रूप 
में कुछ समय के लिये पहिले के समान दीखता है, 
परन्तु कुछ समय पश्चात्‌ उस में विक्रृति होना अनिवाये है। 
इसी प्रकार अन्‍्तरद्ग-वीतराग-भाव बिना वाह्म-वेष 
संयमी का सा दीखता हुआ भी वह अधिक समय तक नहीं 
ठहर सकता ओर न उससे कुछ लाभ ही है । इस लिये ही 
वीतरागता को संयम-भाव का प्राण कहा गया है। ज्यों 
ज्यों परिणामों में बीतरागता की वृद्धि होती जायगी त्यों-त्यों 
बाह्य आडम्बर से भी परणुति खयं हटती चली जायगी। 
अतः अन्तरज्ञ परिणामों की निमलता पूबक ही वाह्य-वेष 
संयम की कोटि में आ सकता है, अन्यथा उसको पाखरण्ड 
ही कहना उपयुक्त है। 

जीव की वतमान हीन संहनन तथा देश काल के 
प्रभाव को देखते हुए असाधारण शक्तियों की अपेक्षा 
रखने वाला मुनि-पद आधुनिक काल में यदि सवथा 
असम्भव नहीं तो कठिन-साध्य अवश्य ही कहा जायगा | 
जब श्रावक-ब्रत के पालन में भी कठिनाई , दीख पड़ती 
है तो मुनि-त्षत का समुचित पालन तो एक स्वप्न सारिखा 
मालूम पड़ता है । फिर भी किसी प्रशस्त काये को कठिन 
सममक कर उस में सव्ेथा निरुग्ममी होजाना अकमैण्यता 
का चिह्न है । यथाशक्ति धमं के पालन में हम को उत्तरोत्तर 
उन्नति करने .से बहिमुंख नहीं होना चाहिए | यदि हम 
क्रिसी व्रत को शक्ति-हीन होने के कारण अथवा देश 
काल का विपरीत समागम मिलते रहने के कारण धारण 
तथा पालन करने में असमथे हों तो उस ब्रत की पालन-रूप 
भावना तो हमारे हृदय में सदेव जाग्रत रूप सें बनी 
ही रहनी चाहिए । क्योंकि भावना के बनाये रखने में 
तो देश-काल सम्बन्धी कोई भी रुकावट पड़ने की 
सम्भावना नहीं हो सकती और हार्दिक भावना बने रहने 
से जब भी कारण-कलाप मिलने का सुयोग प्राप्त हो 
जायगा तब ही हम आत्म-कल्याण के साग में अग्रसर हो 
जायेंगे । आधुनिक काल में भिक्षा-बृत्ति की सुविधा 
तो प्राय: नष्ट-अष्ट सी होगयी | अतः घर में रहते हुए 

ही सांसारिक मंभटों से जितना अपना परिणाम निराला 
रक्‍्खा जाय, उतना हीं श्रेयरकर हे । 


लाला जम्बूप्रसाद जी इतनी बड़ी रियासत 
के स्वामी होते हुए भी सांसारिक ममटों से कितना विरक्त 
रहना चाहते थे, इस का अनुमान उनकी द्निचर्या से भले 
प्रकार किया जा सकता है । दिन का पूर्वाड भाग 
तो सामायिक पूजन तथा शाख्-स्वाध्याय में लगाते थे । 
फिर भोजन करने के पश्चात्‌ श्रीशाश्न-सभा में बैठते 
थे । प्रायः आप रवयं भी बाँचते थे | शाख-सभा के 
बाद कुछ समय रियासत के कार्यों की देख-भाल करते थे, 
उस के अनन्तर उपवास के दिनों के अतिरिक्त अनेक 
साधर्मियों के साथ शाम की वेला में भोजन करते थे। इस 
समय भी धमे-सम्बन्धी चचायें होती ही रहती थीं । रात्रि 
में भी चचा-वातां का अच्छा आनन्द रहता था। आप 
इन्द्रिय-विषयों के आधीन नहीं थे । पूर्वोपाजित पुण्य 
के अनुसार पदार्थों का भोगोपभोग सब ही प्राणी करते हैं, 
परन्तु दृष्टि में भेद होता है | किसी की दृष्टि में 
धर्म की मुख्यता होती है, किसी की दृष्टि में विषय-भोग की 
प्रधानता रहती है और इस ही दृष्टि-भेद के अनुसार बंध में 
अन्तर पड़ जाता है। पदार्थों का भोगोपभोग इतना हानिकर 

नहीं है जितना पर पदाथों में आत्मीयता की कल्पना 
कर बैठना अहितकर है । आपने विषय-भोगों के सामने 
सदैव धर्म को मुख्य समझा । जितने भी इन्द्रिय-विषय हैं. 
उन में से जिहा तथा उपस्थ-इन्द्रिय सम्बन्धी विषयों 
पर विजय प्राप्त करना अतीव दुलभ है। जिस ने इन पर 
बिजय प्राप्त कर ली उसके लिये अन्य इन्द्रियों को अपने 
अधिकार में करना बहुत सुगम है । आप ने शने: शनेः 
जिह्ना-इन्द्रिय को इस प्रकार अपने वश में कर लिया. 
था कि सरस-नीरस भोजन आपके लिये सब ही समान 
थे | आपने शन्त में बहुत से रस तथा बनरपति मात्र 
का त्याग कर दिया था | धमैपत्नी के विद्यमान रहते हुए 
यावज्जीवन ब्क्षचये धारण कर आपने असिधारा-त्रत का 
पालन किया । विषयों का समागम न मिलने पर तो सब ही 
त्यागी बने हुए हैं, परन्तु इतना बड़ा विभव तथा सर्दे 
प्रकार साधन रहते हुए भी इन्द्रिय-विषयों से विरक्त 
रहना एक साधारण काये नहीं कहा जा सकता है । 
पुराणों में बड़े-बड़े राजाओं का नाना प्रकार की उत्तम- 
उत्तम भोग सामग्री से विरक्ति का जो कथन किया 
गया है, आपने उस कथन को प्रत्यक्ष पुष्ट करके 
दिखला दिया । 

स्वगंवास 


प्रत्येक प्राणी के लिये मरण अवश्यम्भावी है । प्राणी 
का जन्म होना ही इस बात की सूचना देता है कि 
एक दिन उस को मरण भी करना पड़ेगा ओर यह प्राणी 
जन्म दिन से ही मरण के सम्मुख भ्रयाण करना प्रारम्भ 
कर देता है । परन्तु यह भोला जीव अनादि कालीन 
मिथ्यात्व के वशीभूत हुआ इस अकास्य सिद्धान्त को भूल 
कर यह समभने लगता है कि में सदैव ऐसा ही बना रहूँगा। 
अनेक मित्रों एवं सम्बन्धियों का मरण तथा शरीर 
की उत्तरोत्तर निबलता एवं नाना भ्रकार के रोगों से 
इस जीव को समय-समय पर चेतावनी मिलते रहने पर 
भी यह जीव मोह-निद्रा से जाग्रत न होकर दूसरों के मरण 
का तो शोक करता है, परन्तु अपने को भी इस ही 
मार्ग से जाना है, इस पर रंच-मात्र भी विचार नहीं 
करता ओर इस विवेक से रहित होने के कारण ही यह 
अविवेकी प्राणी पर-पदार्थों को इस प्रकार अपनाता है और 
उनकी रक्षा करता है कि वे मानो सदैव इसकी 
ही सम्पत्ति बनें रहेंगे । इस मूढ़-दृष्टि को यह ज्ञान ही नहीं 
रहता कि चक्रवर्ती को भी समय पूण होने पर अपनी 
अपार सम्पत्ति छोड़ कर परलोक जाना पड़ता है। आयु, कमे 

पूण होने पर संसार में ऐसी कोई शक्ति नहीं जो इस जीव 
को वतंमान शरीर में रोक कर क्षण भर भी रख 
सके | उसको वह पर्याय छोड़ कर अन्य पयोय में जाना ही 
होगा । यदि कोई जीव पर-उपकार में विशेष .रत हो 
तो उस की ख्याति कुछ दिनों तक उस के मरण के बाद भी 
चलती है । परन्तु यह सब बातें इस जीव को संसार 
में ही परिभ्रमण कराने वाली हैं । इस जीव का वास्तबिक 
कल्याण तो मरण के अभाव में ही है । 

बहुत से भाई 'मरण ओर मोक्ष में क्या अन्तर है ?? 
ऐसा प्रश्न किया करते हैं। म्रण ओर मोक्ष दोनों में ही 
प्राणों का नाश होने के कारण दोनों समान से दीखते हैं 
परन्तु यह दोनों परस्पर प्रति-पक्षी हैं | जहाँ मरण है 
वहाँ मोक्ष नहीं अर्थात्‌ मरण के अभाव में मोक्ष है और 
मोक्ष के अभाव में मरण है । या दूसरे शब्दों में मरण 
के मरण को मोक्ष कहते हैं। जब तक हम मरण का सबेथा 
अभाव करने में समथे नहीं तब तक हम को ऐसा 
प्रयन्न तो अवश्य रखना चाहिए, जिससे अधिक बार मरख 
न करना पड़े और यह प्रयत्न समाधि-मरण द्वारा ही फली- 
भूत हो सकता है और समाधि समरण द्वारा परलोक 
के लिये प्रयाण करने वाले जीव को अनुमान से खगवासी 
कहा जा सकता है। 

समाधि-मरण का मुख्य अद्भ सम-भाव है । समता 
विशिष्ट परिणाम सहित मरण को समाधि-मरण कहते हैं । 
मरण के समय समता-रूप परिणाम बनाये रखने के 
लिये सम्यग्ज्ञान पूवेक काय ओर कषाय को सल्लेखन 
अर्थात्‌ ऋूश किया जाता है । अतः इसको सल्लेखना-मरण 
भी कहते हैं | इस मरण में पर-पदार्थों से भ्रिन्‍्न-रूप 
आत्म-ज्ञान एवं विवेक-बुद्धि की मुख्यता है । इसलिये 
इसको परिडत-मरण के नाम से भी कहा जाता है । 
काय तथा कषाय का एक दम कृश किया जाना दुःसाध्य है । 
अत: इनको क्रमशः ऋश करने का विधान है । धर्मेआाण 
पुरुषों का कतव्य है कि वे अपने समस्त जीवन में 
ऐसा प्रयत्न रक्खें कि काय-कषाय दोनों आत्मा पर 
अपना प्रभुत्वत न जमा सके । ऐसा अभ्यास सतत बनाये 
रखने पर मरण समय परिणामों को समता-रूप रखने में 
बहुत सहायता मिलती है । यदि हमने जीवन के प्रारम्भ ही 
से शरीर को अपने आधीन रखने तथा कषायों छे 
आवेश को रोकने का भ्रयन्न नहीं किया है तो हम हीन 
शक्ति बाले व्यक्तियों के लिये अन्त समय में इन पर 
अधिकार प्राप्त करना बहुत कठिन है। परन्तु असाधारण 
विशिष्ट शक्ति रखने वाले पुरुषों के लिये ऐसा कोई नियम 
नहीं है | वे बिना पूर्ष अभ्यास के भी तत्काल मरण 

समय परिणामों को सँभाल कर अपना कल्याण करने में 
समथे होते हैं । 

गृहस्थ के समाधि-मरण में एक प्रकार से मुनि 
बनने की भावना अन्तगत जाग्रत रहती है। और इस ही 
लिये एक गहस्थी भी समाधि-मरण के समय वद्यमात्र 
का त्याग कर नम्नरूप होकर प्राण त्याग कर सकता 
है । ऐसा करने में कोई धार्मिक अड़चन नहीं है । 
अन्य परिग्रह के साथ क्रमशः भोजन, दुग्ध, तक्र तथा 
जल का त्याग भी समाधि-मरण का एक अदक्ज है । 
परन्तु इन बाह्य वस्तुओं का त्यांग भी उस ही समय 
लाभदायक है जब कि अनन्‍्तरह्ञ में भी उन पदार्थों 
से रागादि की मात्रा अत्यन्त क्षीण पड़ ज्ञाय । बिना 
अन्तरद्भ मल के दूर हुए केवल बाह्मय-रूप से पर-पदार्थों को 
पृथक कर देने से परिणामों में उज्ज्वलता नहीं आती 
ओर न ऐसा छोड़ना वास्तविक त्याग की कोटि में गिनाया 
जा सकता है । 

हमारे लाला जम्बूप्रसाद जी ने अपने जीवन में 
रागादि की मात्रा को विशेष रूप से घटा दिया था और 
मरणा समय में तो आपका अनुराग सबे बाह्य पदार्थों से 
अत्यन्त ही क्षीण पड़ गया था । आप का स्गवास 
तारीख १० अगस्त सन्‌ १९२३ में हुआ । अन्त समय तक 

आपने अपने जीवन में ली हुई स्व ही प्रतिज्ञाओं का 
पालन किया । अनेक विद्वानों का समागम रहने के कारण 
आप अन्त समय तक धमे-श्रवण करते रहे । ब्रत-उपवार्स 
अधिक रखने के कारण आपका शरीर बहुत कृश 
होगया था| इस पर भी आपकी सतेज आकृति आपके. 
उत्कृष्ट आत्म-बल की द्योतक थी । पहिले से किये गये 
अभ्यास द्वारा कषाय विशेष रूप से मन्दता को प्राप्त होगयी 
थी । मरण से दो दिन पहिले आपने सायद्ूटाल के समय 
अपने कुलपदीप सुपुत्र प्रयुम्नकुमार जी को अन्त में 
शुभाशीरवांद देकर अपने पास न आने का आदेश दिया 
ओर उसके पश्चात मौन सहित लेटे रह कर आत्म-मनन में 
रत रहे । तारीख़ ९ की सायड्आडाल से आपने औषधि एवं 
जलादि का भी परित्याग कर दिया। तारीख १० की सुबह 
१० बजे आपने कहा कि कपड़े बदल दो और प्रथ्बी 
पर शयन करा दो । इस पर कपड़े बदले गये ओर इस ही 
समय आपकी पवित्रात्मा इस नश्वर शरीर को छोड़ कर 
परलोक के लिये प्रयाणु कर गयी । मरण के समय भी 
अन्तरद्भ भावों में वीतरागता की कलक आपमें ग्रत्यक्ष 
दिखायी पड़ती थी और अन्त समय तक आपकी मुखाकृति 
शान्ति-मय एवं सौम्य बनी रही'। आपके सुमित्र लाला 
धूमसिंह जी जिनका सदैब से आपके साथ सहवास रहा 

था, मरण समय भी आपके समीप थे और उन्होंने नाना 
प्रकार धमे-श्रवण करा कर आपके परिणामों को सावधान 
रख कर वास्तविक मित्रता का परिचय दिया | 

पुएय सद्वय करने वाले व्यक्ति को तो अपने पुण्य 
से विविध प्रकार के सांसारिक सुरों की प्राप्ति होती है । 
परन्तु सातिशय पुण्यात्मा का पुण्य दूसरों को भी साता 
पहुँचाने में सहकारी होता है । ऐसे श्रनेक दृष्टान्त हैं कि 
एक विशिष्ट पुण्यात्मा के सहारे बहुत से जीवों को 
लाभ पहुँच जाता है । परमपृज्य परमोत्कृष्ट पुण्य-प्रकरति 
के रवामी श्रीती्थद्वर भगवान्‌ के जन्म समय संसार के सर 
ही प्राणियों को कुछ क्षणों के लिये साता प्राप्त हो जाती है । 
इस ही प्रकार किसी पुण्यात्मा के वियोग हो जाने से ओर 
उसके पुण्य का अभाव विघट जाने से श्रन्य हीन-पुण्यी 
प्राणियों को नाना प्रकार दुःख एवं कष्ट सहन करने 
पड़ते हैं । 

लाला जम्बूप्रसाद जी जैसे पुण्यात्मा के स्व॒गंवास 
होने के १४ दिन पश्चात ही सहारनपुर नगर में जो क्रान्ति 
का दृश्य तारीख २४ अगस्त सन्‌ १९२३ को उपस्थित हुआ 
था, उसके स्मरण मात्र से आज भी हृदय कम्पित 


होजाता है | सब नगर में आतह्ु-ही-आतहू छा गया। घरों 
से बाहर निकलना कठिन होगया । बहुत लूट-मार होती 

रही । बहुत से व्यक्तियों को शारीरिक तथा आर्थिक 
हानियाँ भी उठानी पड़ी । 

संसार के सवबे ही सम्बन्ध किसी-न-किसी रूप में 
स्वाथे की भित्ति पर टिके हुए हैं । क्योंकि खाथे रूप 
मिक्ति खिसक जाने पर उसके आधार से ठहरे हुए 
सम्बन्ध भी तत्काल छिन्न-भिन्न होते हुए दीखते हैं । 
सबे कुटुम्ब में आज जिसका सम्मान है, ग्रह-सम्बन्धी सर्व 
काये जिसकी आज्ञा पर निर्धारित है वह ही मुखिया 
आजीबिका से अ्रष्ट एवं निधन होजाने पर सब कुटुम्ब की 
दृष्टि में किस प्रकार गिर जाता है ? कार्य-कुशल और 
अकमेण्य पुत्रों के प्रति एक ही माता के स््रेह में परस्पर 
कितना अन्तर होजाता है ? इन दृष्टान्तों से यह स्पष्ट है कि 
प्रत्येक सम्बन्ध प्रायः किसी-न-किसी अंश में ख्वाथे पर 
निर्भर है परन्तु फिर भी किसी सम्बन्ध में स्वार्थ के 
अधिक अंश और किसी में कम अंश पाये जाते हैं । 
माता-पिता का जो पुत्र के साथ सम्बन्ध होता है उसमें 
स्नेह की अपेक्ता खाथे के अंश बहुत कम होते हैं। 

लाला जम्बूप्रसाद जी ने अपने सतत अभ्यास से 
मोह-भाव को विशेष रूप से क्ञीण कर डाला था। 
फिर भी एक मात्र सनन्‍्तान होने के कारण पृत्र-ख्रेह 
के स्रोत को वे सर्वथा शुष्क नहीं क्र सके थे । उन्होंने 

अपने पुत्र कुँबर प्रयुम्नकुमार जी को बड़े स्नेह से पालन 
पोषण किया और उनको सबे योग्य बनाने का प्रयत्न 
किया तथा धमे-भावनाएँ इस ग्रकार उनमें समावेश करदीं 
कि स्वप्न में भी अधमे की ओर उनकी प्रवृत्ति न हो 
सके । खान-पान तथा पहिराब के सम्बन्ध में तो 
प्रत्येक व्यक्ति का अपने पुत्र के प्रति अनुराग विशेष 
होता ही हे परन्तु अपनी सन्‍्तान में सच्चारित्रता के 
अदुर जमा देने वाले माता-पिता बिरलता से पाये जाते हैं । 
कुँवर प्रद्मम्नकुमार जी की शिक्षा अभी पूर्ण भी नहीं 
हो पायी थी कि लाला जी का स्वगंबास होगया । फिर भी 
आपने रियासत के कार्यों को किस योग्यता के साथ 
संभाला और उसकी उन्नति की उसही का संक्षिप्त विवरण 
आगे दिया जायगा । 


कुँवर प्रयुम्नकुमार जी 


आपका जन्म तारीख ७ जून सन्‌ १९०४ को हुआ । 
लाला जम्बूप्रसाद जी अपनी २७ वर्ष की अवस्था में इस 
वैवाहिक जीवन-रूपी वृक्ष के प्रथम फल को पाकर 
कितने हर्षायफुल्ल हुए इसका अनुमान प्रत्येक पुरुष अपने 
अनुभव से स्वयं कर सकता है । क्‍योंकि अनुभव का 
बिषय लेखनी के द्वारा ज्यों-का-त्यों श्रगट करना कठिन 

न न कर 
ही नहीं परन्तु असम्भव है । यद्यपि आपका जन्मे 
ऐसे समय पर हुआ जब कि रियासत की प्राप्ति वा अग्राप्ति 
का प्रश्न न्याय की तुला पर चढ़ा हुआ था और सरल 
ही परिवार विशेष चिन्ता-प्रस्त था, फिर भी आपके 
जन्म ने सब परिवार में एक अभूत-पूत्रे आनन्द की 
लहर पैदा कर दी और आपका जन्मोत्सव बहुत ठार्ट 
के साथ मनाया गया । जन्म के समय आपका देह 
बहुत दुर्बल एवं ज्ञीण था। उधर आपकी माता जी कुछ 
स्वस्थ न थीं, इसलिये मथुरा से तत्काल देवकी नामक धार 
को बुलाया गया और उस ही के द्वारा शिशु अवस्था 
में आपका पए्लन-पोषण हु ५ यह धए्य बहुत सीधी 
और निर्लोभी थी । आज-कल की जो धाय हैं उनसे सर्वथा 
विपरीत स्वभाव वाली थी। इसने अपने ही बच्चे के समार्न 
कुँवर जी को पाला और अपने स्वास्थ्य की भी अपेक्षा न 
रख कर बहुत यल्न पूबंक अपने काये का सम्पादन किया | 


खँंडेलवाल समाज में अब भी अधिकतर यह प्रर्था 
चली आती है कि उनका छोटे-से-छोटा बच्चा भी रात्रि को 
अन्न नहीं खाता | हमारा एक ऐसे खंडेलवाल बंश से 
परिचय है जिसके सब ही व्यक्ति धर्म से सबंथा अनभिक्ष 
हैं, फिर भी बंश परम्परा से उनके यहाँ दुध-मुँहा बच्चा भी 

रात्रि को श्रन्न नहीं खाता | अग्रवाल समाज में यह 
प्रथा साधारणतया दृष्टिगत नहीं है । फिर भी किसी 
विशेष धार्मिक बंश में इसका अनुकरण कहीं-कहीं पाया भी 
जाता है । झुँबर प्रयुग्नकुमार जी इसके प्रत्यक्ष उदाहरण 
स्वरूप हैं जिन्होंने अपने जन्म समय से रात्रि 
में अश्न्न भहण नहीं किया । विवेक-चबुद्धि जागृत होने पर तो 
रात्रिभोजन की ओर से स्वयं ही रुचि हट जाती 
है । परन्तु शिशु एवं बाल्यावस्था में इसका पालन विवेकी 
माता-पिता पर ही निभर है। एक बार आपको पांच छ! 
वर्ष की अबस्था में तीत्र ज्वर चढ़ा जो दो दिन तक बराबर 
खुल्ए रहए १ ठएसरे दिल सप्यदुएल जल ज्वुर कए प्रकोण कर्ण 
हुआ तो आपको भूख लगी । आपने जब खाने के 
लिये बहुत श्राग्रह किया तो आपकी माता स्रेह-वश 
खाना बना कर लायीं। परन्तु खाना देने से पहिले धमे-भीरु 
माता के मुख से यह शब्द निकल ही गये--“बेटा रात्रि 
होगयी है।” आपने इन शब्दों को सुन कर खाना नहीं खाया | 
सनन्‍्तान की इतनी छोटी अवस्था में इस प्रकार की 
धर्म-दृढ़ता होने का श्रेय दृढ़ श्रद्धान-युक्त माता-पिता को ही 
हे । लिन आचार-विचारों के बीच सन्‍्तान का पालन“ 
पोषण होता है बैसे ही भ्राचार-विचार उसमें हृढ़ता पकड़ 
जाते हैं । 

केवल सांत वे की अवस्था में आप अपने ताऊ 
लाला आत्माराम जी के साथ मसूरी पहाड़ पर चल्लें 
गये । आप लगभग छः: महीने तक वहाँ रहे । इन दिनों 
आपकी माता सख्लेह-बश बहुत चिन्तित रदह्दीं। आपने मसूरी 
रह कर अश्वारोहण विद्या का छोटी अवस्था में ही बहुत॑ 
अ्रच्छा अभ्यास कर लिया । आप उस समय साहबीं 
पोशाक में रहा करते थे । आपके ताऊजी ने नौकरों के 
साथ जाकर बाज़ार से सामान खरीद लाने का भार भीं 
आप पर ही डाल दिया । इस प्रकार अनेक बाह्य पुरुषों के 
सम्पक का निमित्त मिलने के कारण आपका हृदय विशेष 
रूप से विकसित हुआ, जो सहारनपुर में कोठी की 
चारदीवारी के अ्रन्द्र रह कर होना काठेन था। 


माता जी का आप पर कितना स्नेह था, यह इन ही 
बातों से प्रकट है कि अनेक सेवकों के होते हुए भी माताजी 
स्वयं भोजन बना कर आप को खिलाती थीं । पाठशाला में 
किसी दिन कुछ अ्रधिक समय लग गया तो द्वार पर खड़ी 
बाट जोहा करती थीं। जितने दिनों आप मसूरी रहे, आप 
की ओर की चिन्ता में माताजी का शरीर बहुत क्षीण पड़ गया | 
संसारी जीवों का अपनी एक मात्र सनन्‍्तान में इस प्रकार 
गाढ़ स्नेह होना स्वाभाविक ही है । 

सन्‌ १९१२ में आपकी शिक्षा का प्रारम्भ हुआ । 
आपका विद्यार्थी जीवन एक प्राचीन-कालीन, संस्कृत 
पाठशाला के छात्र के समान बहुत सादा था। जिसने एक 
बार आपको साहूबी ठाट में मसूरी पहाड़ पर देखा हो, 
उसका इस छात्र अवस्था में आपको तुरत पहिचान लेना 
एक कठिन काये था । सब प्रकार के वाहनों का साधन 
होते हुए भी आप पाठशाला बराबर पैदल जाते थे और 
प्रातःकाल पैदल ही घूमने जाते थे । आपका सादा पहिराव, 
शिर के साधारण बाल, देशी जूता इत्यादि पूव-कालीन 
छात्र की वेश-भूषा का स्मरण कराते थे। बतमान काल में 
संस्क्रत पढ़ने वाले छात्र भी वेश-भूषा में अंग्रेज़ी पढ़ने वाले 
छात्रों से कम नहीं रहना चाहते और उन की ही स्पधां कर 
के शिर पर बालों का एक चबूतरा-सा बनाये रखते हैं, 
ओर जब कुछ बाल नीचे की खिसक कर आँखों तक श्राने 
लगते हैं तो उनको गदन के मटके से प्रति क्षण शिर 
की ओर ढकेलने का प्रयत्न करते रहते हैं । बहुत कुछ खोज 
करने पर भी हम यह ज्ञात नहीं कर सके कि यह फैशन 
किस ड्रेश से निकला और इसमें क्या लाभ सोचा गया। 
अब से कुछ दिन पहिले से ही छात्र शिर पर उतार-चढ़ाव 
के बाल न रख कर साधारण बाल रक्खा करते थे 
ओर गर्मी के दिनों में उनको भी बहुत कम करा दिया 

करते थे । यदि कोई इससे विपरीत घने वा श्रसाधारण 
बाल रखता था तो जनत उसमें बिलास-प्रियता के दोष 
का सन्देह करने लगती थी । परन्तु अब जन-साधारणा में 
बविलासिता की मात्रा विशेष होने के कारण पहिले जो दोष 
सममा जाता था अब वह सबे जन-पग्राह्म होगया । 

आपको सव प्रथम हिन्दी और संस्कृत का अध्ययन 
प्रारम्भ कराया गया ओर साथ-साथ धार्मिक ग्रन्थों का भी 
पठन चला । सन १९१२ से १९१८ तक आपने अनेक 
संस्क्रृत तथा धामिक ग्रन्थों का अध्ययन किया। व्याकरण 
में मध्यमा की योग्यता प्राप्त की । इसके पश्चात्‌ ऑँग्रेजी 
पर अधिक ज़ोर रक्खा गया । काशीराम हाई स्कूल के हेड 
मास्टर मिस्टर मुकर्जी 8. », ।. 7. आपके अंग्रेज़ी के 
शिक्षक थे । मैट्रिक परीक्षा का फ़ामे भेजा जा चुका था, 
परन्तु माता जी की बीमारी के कारण परीक्षा नहीं दे सके। 
दूसरे वर्ष सन्‌ १९२३ में पिता जी बीमार रहे और उस ही 
बे उनका खर्गारोहण होने के कारण रियासत का सबे 
काये सँभालने के साथ-साथ अध्ययन काये छूट गया । 
स्थानीय लाला अरहंदास जी, लाला शान्तिप्रसाद जी तथा 
बाबू प्रकाशचन्द जी इत्यादि आपके सहपाटी रहे | इस 
अध्ययन-काल में धार्मिक शिक्षण तथा आचार-विचारों पर 
सदैब ही पूर्ण .ध्यान रक्खा गया । पूजन, स्वाध्याय, 

शासत्र-सभा तथा पर के अवसर पर धर्म-कार्यों में बराबर 
यथा-सम्भव॒शआआरप भाग लेते रहे । आपका विवाह 
सन्‌ १९२० में सेठ लक्ष्मीचन्द्र जी कोटा निवासी की 
सौभाग्यवती पुत्री कबख्बनबाई से होचुका था | सन्‌ १९२३ 
में पिताजी के खगवास होजाने के पश्चात्‌ खतन्त्र रूप से 
आपको ग्ृहस्थी का भार सँभालना पड़ा और यहाँ से 
ही आपका विद्यार्थी जीवन समाप्त होकर कौटुम्बिक जीवन 
प्रारम्भ हुआ धार्मिक ग्रन्थों का अध्ययन बाद में भी आप 
का चलता रहा । इस प्रकार खतन्त्रता प्राप्त होजाने पर 
विलासिता की गन्ध भी आपके चारित्र में प्रवेश नहीं 
कर सकी और आपका रहन-सहन उसही प्रकार सादा रहा 
जैसा कि लाला जी के सामने से चला आता था। 
प्राकृतिक नियमों का विधान भी हम को यह शिक्षा 
देता है कि हम अपने रहन-सहन को सादा रकक्‍खें । 
प्राणों की स्थिति के लिये लोक में जो सब से आवश्यक 
पदार्थ हैं वह बहुत सुलभता से प्राप्त होते दीखते हैं और जो 
कम आवश्यक अथवा अनावश्यक हैं उनकी प्राप्ति भी 
उत्तरोत्तर दुलभ है। उदाहरण स्वरूप प्राणियों के जीवन के 
लिये सबसे अधिक आवश्यक पदार्थ वायु है जो बिना 
किसी मूल्य के स्वतः प्रत्येक प्राणी को मिली हुई है । पानी 
भी जीवन के लिये कुछ कम आवश्यक नहीं, फिर भी वायु 

से इसका महत्व कम है ।. क्योंकि पानी के बिना प्राणी कुछ 
काल व्यतीत करें सकता है, जब कि वायु के बिना एक 
कण भी जीवित रहना असम्भव है | इस ही लिये वायु से 
पानी की प्राप्ति कुछ अंशों में दुलभ है । पानी के लिये 
उठने, चलने, खोदने इत्यादि का कुछ उद्यम करना पड़ता है 
जबकि वायु किसी प्रकार के उद्यम की अपेक्षा नहीं रखता। 
अन्न के बिना भी जीवन की स्थिति नहीं रह सकती । 
परन्तु पानी से अज्न का महत्व इस लिये कम है कि अन्न के 
बिना मनुष्य अधिक दिनों तक जीवित रह सकता है, जब 
कि पानी के बिना अधिक दिनों तक स्थिति रहना 
अ्रसम्भव है और इस ही लिये अ्रन्न की उत्पत्ति के लिये 
विशेष परिश्रम की आवश्यकता है । इस ही प्रकार जो 
पदार्थ उत्तरोत्तर कम आवश्यक हैं उनकी प्राप्ति भी 
उत्तरोत्तर दुलंभ होती चली गयी है। रत्न इत्यादि जो प्राण 
स्थिति के लिये सबंथा अनावश्यक हैं, उनकी प्राप्ति भी 
अतीव दुलभ है । जीवन की जोखम उठा कर अगाघ 
समुद्र में गोता मार कर ही कभी कोई प्राप्त कर सकता है। 
इस प्रकार संसार में अतीव आवश्यक पदाथे सहज-प्राप्य 
ओर कम आवश्यक अथवा अनावश्यक पदाथे कठिन- 
प्राप्य हैं । इन प्राकृतिक सिद्धान्तों से हमको यह शिक्षा 
मिलती है कि एम अपने जीवन-निर्वांह का लक्ष्य 


( ९४ ) 


सहज-प्राप्य विशेष आवश्यक पदार्थों तक ही सीमित रकक्‍सखें 
ओर अनावश्यक पदार्थों की ओर अपनी दृष्टि न डालें । 
हमारे कुँवर जो को आवश्यऊतायें वथा इच्छायें बहुत 
ही कम तथा सीमित हैं । आपका स्वास्थ्य नाक के रोग 
(पोलीपस ) के कारण प्रति दिन क्ञीण होता जाता है । 
तीन-चार बार ऑपरेशन कराने पर भी अभी तक इस 
रोग में कमी नहीं आयी, जिससे मस्तिष्क तथा हृदय और 
फेफड़ों पर बुरा असर पड़ रहा है | खच्छ वायु को 
इस रोग में विशेष आवश्यकता है, इसी से प्रद्युम्ननगर 
की रचना हुई । 

रियासत के काये-भार को उस छोटी अवस्था में 
आपने जिस योग्यता, परिश्रम एवं गम्भोरता के साथ 
संभाला डसका विशेष कथन करना इस लिये व्यथे हैं. कि 
प्रत्यक्ष के लिये विशेष भ्रमण की आवश्यकता नहीं होती । 
यद्यपि श्राप उस समय ज़ममीदारी के कारये से अ्रनभिन्ञ थे 
ओर इतनी बड़ी रियासत का प्रबन्ध-काये भी कुछ 
साधारण काम न था फिर भी आपने अपनी बुद्धि-कोशल 
से झनेक विध्न-बाधाओं के उपस्थित होते हुए भी सभबे 
कार्यों को शींत्र ही हस्तगत कर लिया तथा उन्नति की । 
आपकी सी क्षमता एवं सहनशीलता बहुत कम पुरुषों में 
पायी जायगी । आपकी वेश-भूषा इतर सादी है कि यदि 

चपरास लगाये हुए अज्ज-रक्षक आपके साथ न हों तो कोई 
अपरिचित व्यक्ति इस बात को कठिनता से मानने को 
तैयार होगा कि आप इतनी बड़ी रियासत के स्वामी हैं. । 
जहाँ तक हमारे पंरिज्ञान में आया है, आस-पास के 
पाँच-सात जिलों में आपसे बड़ा मालशुज़्ार नहीं है 
फिर भी आपमें ऐग्वये-मद की छाया भी नहीं दीख पड़ती । 
आपका अन्तःकरण इतना कोमल है कि जब कभी आपको 
कोई कमचारी प्रथक्‌ करना पड़ता है तो आप सम्मुख 
होकर उसको प्रथक्‌ किये जाने की आज्ञा नहीं देना चाहते, 
दूसरे मुनीम या मैनेजर के द्वारा ही इस काये को करा 
लेते हैं। दोष-पर-दोष बनते रहने पर भी कमेचारी का दोष 
उसके सामने अपने मुख से प्रकट कहने में हिचकते हैं । 
आपका सदैव से यह मत रहा है कि हमको तो अपने काये 
की रक्षा करनी है, दूसरे के दोषों को प्रकट करने की हमको 
क्या आवश्यकता है । आपमें पक्तपात की मात्रा भी बहुत 
कम है । अपने मन्तव्य में आपकी पूर्ण दृढ़त रहती है, 
परन्तु उस मन्तव्य को दूसरे अज्जञीकार करें या नहीं करें 
तो उनसे लड़ाई ठान बैठें, ऐसा आपका मत नहीं है । 

प्रायः देखा जाता है कि धनी पुरुषों की सनन्‍्तान 
वाल्यावस्था से ही भोग-विल्ास में फेस कर श्रपने खत्व 
को खो बैठती है--अन्त में वे ऐसी अवस्था को प्राप्त 

होजाते हैं कि साधारण पुरुष भी उनसे मिलने अथवा पास 
बैठाने में सक्ोच करने लगंते हैं । भोग-विलास-आसक्ति 
प्राणी में जन्म से ही उत्पन्न नहीं होती, परन्तु इस रोग 
के कीटारु दुबल आत्मा के चारित्र रूपी शरीर में दुव्येसन 
की संगति द्वारा छ्म रीति से प्रवेश कर जाते हैं, ओर फिर 
ज्यों-ज्यों भोग-विलास की सामग्री मिलती रहती है त्यो-त्यों 
यह वृद्धि को पाकर ज़ोर पकड़ते रहते हैं । श्रन्त में वह 
भोग-विलास-आसक्ति रूपी रोग ऐसा भीषण रूप धारण 
कर लेता है कि उस रोग के निवारण में समर्थ-से-समर्थ 
उपाय भी असमथे पड़ जाते हैं ओर वह रोग सच्नारित्र 
रूपी शरीर को सवेथा क्षीण॒ करके ही पिंड छोड़ता है । 
अशुद्ध खान-पान भी इस मनुष्य को बिलास-प्रियता की 
ओर ले जाने के लिये कारण पड़ता है । यदि हम सात्विक 
भोजन की ओर ही अपनी प्रवृत्ति रक्खें तो विकृृत भांव की 
जागृति ही हम में न हो । 

कुंवर प्रयुम्नकुमार जी का खान-पान बाल्यावस्था 
से ही बहुत शुद्ध एवं सादा रहा है । उद्चाधिकारी-बग 
से घनिष्ठ सम्पक रहते हुए भी और अनेक बार 
अशुद्ध भोजन-पान का समागम सम्मुख होते हुए भी 
आप शपने नियमित सिद्धान्त से नहीं डिगे | श्रीशाखसभा 
में एक बार जब कुछ त्याग किये जाने का प्रसज्ष आया 

तो आपने अपनी छोटी अबस्था में ही लाला जी की 
उपस्थिति में सप्त-व्यसन का त्याग कर दिया । 


हमने बहुधा स्थानीय लोगों को यह कहते सुना है 
कि कुँवर जी सभा-सोसाइटियों में भाग नहीं लेते । 
कोठी की चारदीवारी के अन्दर ही स्थित रहते हैं । 
हम उन लोगों से पूछें कि सहारनपुर जैसे धनी प्रदेश 
में अब से केबल ३० वर्ष पहिले कितनी रियासतें थीं ? 
आज वे रियासतें कहाँ हैं ? ओर उनके टड्वास का कारण 
क्या था ? तो हमको पूण विश्वास है कि वे लोग इस 
का उत्तर नहीं दे सकेंगे । क्‍योंकि कुँवर जी के लिये कही 
गयी ऊपर की पंक्तियाँ उस उत्तर से व्यथे पड़ जाती हैं । 
एक समय था जब कि सहारनपुर के सबे रईस एकत्रित हो 
कर जिधर को निकल जाते थे, जनता में एक अ्रद्धुत प्रभुत्व 
जमता चला जाता था ओर यह ही कारण है कि आज तक 
सहारनपुर का नाम हिन्दुस्तान की सब जैन समाज में कुछ 
विशेष महत्व रखता है । इन सभा-सोसाइटियों के 
राग-रड्ज ने उन रईसों में वह विलास-प्रियता उत्पन्न कर दी 
कि जिसने उनको सब प्रकार से भ्रष्ट कर दिया और आज 
भी उनकी इस गिरी हुई अवस्था को देख कर अथबा 
स्मरण करके अ्रश्नधारा प्रवाहित होने लगती है । इस प्रकार 

के पतन को देख कर भी हम उस ही मांग से अग्रसर हों 
तो यह हमारी भारी भूल होगी । 

कुंवर प्रद्यम्नकुमार जी अपने धार्मिक सभा एवं 
उत्सवों में भाग न लेते हों ऐसी बात नहीं हे । इस प्रान्त में 
ऐसी कोई वेदी-ग्रतिष्ठा हुई होगी जिसमें आप सम्मिलित न 
हुए हों । आप सामाजिक अधिवेशनों में भी यथासम्भव 
सम्मिलित होने का प्रयह्न करते ही हैं। आप अखिल 
भारतवर्षीय दिगम्बर जैन महासभा और मेरठ कॉलिज 
तथा भारतवर्षीय वीथेक्षेत्र कमेटी के सदस्य हैं । 
श्रीहस्तिनागपुर जी तीथेक्षेत्र प्रबन्धकारिणी कमेटी के 
महामन्त्री हैं तथा और. भी अनेक सभा-संस्थाओं के 
आप सदस्य हैं | परन्तु आपकी कार्य-प्रशाली सदैब से 
मौनावलम्बित रही है | जिस काये में अधिक खींचातानी 
का असज्ञः आजाय, आप दोनों पक्षों से प्रथक्‌ रहने का 
ही प्रयत्न करते हैं । अपने आवश्यक कार्यों के अतिरिक्त 
एकान्तवास ही आपको अधिक रुचकर है और आप 
रियासती, घरेलू तथा सामाजिक सवे ही मंकटों से बचकर 
रहना चाहते हैं । 

आपकी रियासत का सबे काये नियम-बद्ध है । सब 
रियासत बहुत से इलाकों में विभाजित की गयी है। एक २ 
इलाके में कई-कई गाँव लगते हैँ । प्रत्येक इलाके में एक 


की, 


कारिन्दा और एक या दो सिपाही नियत रहते हैं और 
जिनकी नियमानुसार एक इलाके से दूसरे इलाके को 
तबदीली होंती रहती है । प्रत्येक गाँव में रियासत की ओर 
से आवश्यकतानुसार मुक़दम नियत हैं जो कारिन्दे ओर 
सिपाहियों को यथासमय सहायता देते हैं । मुख्य-मुख्य 
प्रामों में रियासत की ओर से पक्के डेरे बने हुए हैं, 
जहाँ कि इलाकेदार कारिन्दा गश्त के समय जाकर ठहरता 
है । अ्रत्येक डेरे में एक सिपाही और रसोइया इत्यादि 
नियत हैं । शहर की दूक़ानों और मकानों का किराया 
वसूल करने के लिये प्रथक्‌ कारिन्दे और सिपाही हैं । 
कचहरी, मुहाफिज़खाना, गोदाम तथा तामीर मरम्मत का 
प्रबन्ध इत्यादि कार्यों के ,लिये कमेचारीगण प्रथक्‌-प्रथक्‌ 
नियत हैँ । इन सब कमेचारियों के काये की जाँच के लिये 
एक इंसपेक्टर नियत है जो जाँच करने के पश्चात्‌ अपनी 
रिपोट मैनेजर रियासतके समक्ष पेश करता है। इसके बाद 
कुँवर जी की अन्तिम आज्ञा होजाती है । कभी २ क्ुंबर जी 
खय॑ं भी दौरा करते हैं । 'हालातदेह” आदि इस ग्रकार के 
रजिस्टर व काग़ज़ात हैं कि यहीं बैठे सब व्यवस्था सामने 
रहती है । वर्ष के प्रारम्भ में आमद व सच का बजट तैयार 
किया जाता है ओर उस बजटके अनुरूप काये करना मैनेजर 
ओर खजांचीका कतव्य होता है। ऑफ़िसका समय नियत है 

जो ऋतुके अनुसार बदलता रहता है । प्रत्येक कमचारी को 
नियत समयमें उपस्थित रहना पड़ता है। रविवार की छुट्री 
रहती है । दशलक्षण-पत्र में बराबर दश दिन तक छुट्टी 
रहती है । त्यौहारों की छुट्टी भी नियत हैं । एक बे में 
प्रत्येक कमेंचारी एक मास का अवकाश ले सकता है | एक 
वर्ष तक बराबर काम करने पर दीवाली के अबसर पर 
इनाम दिया जाता है| पेंशन, छुट्टी आदि की व्यवस्था भी 
समुचित है । रियासत का वर्ष दीपमालिका से प्रारम्भ 
होता है । १ जनवरी को पिछले साल का कुल हिसाब 
व जमींदारी के काग़ज़ात की जाँच होकर आगे के लिये 
व्यवस्था नियत की जाती है । इस प्रकार सब ही काये 
सरकारी दफ़रों के समान नियम-बद्ध हैँ । नियमावली वे 
कार्य-प्रणाली लिखित है ओर उसी के अनुसार सब 
व्यवस्था होती है । 

सन्‌ १९२६ में आपने अपने पूज्य पिता जी के 
स्मारक स्वरूप श्रीदिगम्बर जैन जम्बू विद्यालय का उद्घाटन 
किया, जिस में उच्च कोटि की संस्क्रत एवं धार्मिक ग्रन्थों की 
शिक्षा दिये जाने की आयोजना की गई । अपने ही एक 
बाग की कोठी में विय्ालय की स्थापना हुई । छात्रावास भी 
उसके समीप ही दूसरे स्थान में था । शाख्त्री कक्षा 
तक के विद्याथियों ने इस में श्रध्ययन किया । सब 

विद्यार्थियों का भोजन खच इत्यादि भी आपकी ओर से 
ही होता था । लग-भगं छः और सात हज़ार रुपये वार्षिक 
विद्यालय और दात्रावास का स्थायी-रूप से खच रहा है । 
परिडत निद्धामल जी शाखत्री, परिड़त जगन्नाथ जी शाद्री 
जैसे अनुभवी बिद्वान्‌ इस विद्यालय में अध्यापक रहे हैं । 
जैन समाज के उद्धट विद्वान श्रीमान न्यायाचाये 
परिडत माशणिक्यचन्द जी ने प्रधानाध्यापकी का काये किया 
है | विद्यालय सम्बन्धी विशेष विवरण यहाँ लिख कर इस 
पुस्तक का कलेवर बढ़ाना इस लिये व्यथे है कि विद्यालय 
की वार्षिक रिपोट छपती रही हैं । पाठक-जन विशेष 
विवरण वहाँ से जान सकते हैं । 

जैन समाज में ऐसे कम व्यक्ति होंगे जो श्रीमान्‌ 
परिडत माशिक्यचन्द जी के नाम से परिचित न हों फिर 
भी उनके प्रति हमारी श्रद्धा हमको प्रेरित करती है, कि उनकी 
सोजन्यता एवं बिद्गवत्ता के परिचायक कुछ शब्द यहाँ भी 
अवश्य लिखे जायें । आप चावली ग्राम (आगरा) के 
निवासी हैं और आप समाज के सुप्रतिष्ठित एवं उद्धट 
विद्वान श्रीमान्‌ परिडत गोपालदास जी वरैय्या के प्रधान 
शिष्यों में से हैं। आपकी आकृति अत्यन्त सौम्य और 
प्रकृति बहुत सरल है । आपका खभाव श्रतीव नम्र है 
ओर आपका आचार-विचार बहुत ही ऊँचा है । तथा 

खान-पान बहुत शुद्ध है । आपकी धारावाही व्याख्यान- 
शैली आपके अगाध श्रुत-ज्ञान की द्योतक है | कुछ 
मनोरज्लक कथा कहानी, कुँछ॒ रसीले चुटकले कह कर 
सभा के लोगों को प्रफुल्लित कर देना पारिडित्य नहीं है । 
परन्तु वास्तविक विद्गवत्ता तो वस्तु-तक्व के विकास 
में ही निहित है । यह हो सकता है कि जन-साधारण किसी 
गृढ़ विषय पर आपके व्याख्यान को सुन कर विशेष बोध 
न होने के कारण अधिक लाभ न ले सकें | किन्तु विद्वत- 
समाज को तो आपका व्याख्यान कुछ समय के लिये 
चकित बना देता है । साहित्य, व्याकरण इत्यादि सबे 
ही विषयों के आप अच्छे विद्वान हैं फिर भी न्याय में 
आपका प्रसर बहुत बढ़ा-चढ़ा है । न्याय की अद्भुत शैली 
एवं अकाट्य युक्तियों से विस्तृत जो श्री तत्वाथंसूत्र जी 
की संस्क्रत दीका श्री 'छोकवात्तिक जी श्रीमत्‌ स्वामी 
विद्यानन्द जी की रची हुईं हे ओर जिसको साधारण 
संस्कृत जानने वाले भी भली प्रकार समभने में असमर्थ थे 
आपने कई वर्षों के गाढ़ परिश्रम से तथा स्वर्गीय 
लाला धूमसिंह जी ओर हमारे कुंवर जी की विशेष प्रेरणा 
से,उन श्री शछोकवात्तिक जी की भाषाटीका सवालक्ष ोकों 
में करके विषय को इतना सरल कर दिया कि अब 
जन-साधारण भी उनको भली भाँति समझ सकेंगे । 


( १०३ ) 


जल कितना मूल्यवान एवं आवश्यकीय पदाथे हैं 
इस बात को किसी जल-श॒न्य प्रदेश में पहुँच जाने पर एक 
अभागा तठृषातुर ही अनुभव कर सकता है । जब तक हमको 
कोई पदाथे सुगमता से प्राप्त होता रहे हम उसके महत्व को 
नहीं पहिचान पाते | ठीक इस ही प्रकार ज्ञान की प्राप्ति के 
लिये एक अनुभवी विद्वान का समागम कितना अआवश्यक 
है इसको ज्ञान-गुण का एक खोजी ही जान सकता है । 
परन्तु ऐसे महान विद्वान की संगति को पाकर भी हम उस 
के उपयोग से बहिमुख रहें यह हमारी कितनी बड़ी भूल है। 
एक समय ऐसा भी रहा है कि हम खुले रूप में जैन तत्वों 
का अध्ययन नहीं कर सकते थे। किन्तु ऐसे समय में भी 
प्रातः स्मरणीय श्री अकलड्डुदेव ने किस प्रकार नाना कष्टों 
को सहन कर तत्व-ज्ञान को प्राप्त करके संसार में जिन-धम 
की विजय-पताका फहराई | ओर श्री निःकलझ्ू जी ने तो इस 
प्रयत्न में अपने प्राण तक गवाँ दिये । कितना आदर्श त्याग 
था । उन त्याग मूर्तियों के असीम साहस का ध्यान 
कर आज भी हमारा हृदय उन जैसे कर्मठ बनने के 
लिये उत्तेजित हो उठता है । परन्तु आज हमको 
सब समागम सुलभ होते हुए भी हम अकमेण्य बने बैठे रहें 
यह हमारी ओर से ज्ञान-गुण की कितनी बड़ी अवहेलना 
है । हम देख रहे हैं कि सहारनपुर की जनता श्रीमान्‌ 

न्यायाचाय परिडत मारिएक्यचन्द जी सारिखे दिग्गज 
विद्वान के अपने नगर में विद्यमान होते हुए भी उनसे 
विशेष लाभ नहीं ले रही है। हम ऐसे निरुय्यममी होगये हैं 
कि हम चाहते हैं कि हमको पिपासा बुमाने के लिये कुएँ 
पर न जाना पड़े ओर कुआँ स्वयं हमारे पास आकर हमको 
तृप्त कर जाय । हम गृहस्थ कार्यों एवं विषय-भोगों में मम्न 
रहें और कोई महात्मा घर बैठे ही हमको ऐसी जड़ी-बूटी 
दे जाय कि जो हमको सोक्ष में पहुँचा दे | हमारी ऐसी 
आकाँक्षा सवेथा निमेल है । उद्यम कोई करे और 
इसका फल हम को प्राप्त हो जाय, ऐसा जिनमत नहीं है। 


हमने श्रीमान परिडत जी की सेवा में भी एक बार 
निवेदन किया था कि गुरुवये परिडत गोपालदास., जी तो 
ज्ञान-प्रसरण काय की बाग-डोर आप सारिखे विद्वानों को 
संभाल गये। अब आप का भी कतंव्य है कि शिष्यों के 
द्वारा तत्व-ज्ञान की परम्परा को विच्छेद न होने दें। आप ने 
उस समय यह ही कहा कि “मेरी तो यह आन्तरिक भावना 
रहती है कि जो कुछ भी मेरे पास है उससे कोई लाभ 
उठावे । जिज्ञासु पुरुषों के लिये मेरा द्वार हर समय खुला 
हुआ है ।” हाथ में आये ऐसे सुअवसर से लाभ न लेना 
पाये हुए रत्न को समुद्र में फेंक देना है। 

कुँवर प्रथुम्नकुसार जी का श्रीमान्‌ परिडत जी 
के प्रति बहुत स्नेह एवं आदर-भाव है। यद्यपि सन्‌ १९४२ 
में विद्यालय हाई स्कूल के रूप में परिणत हो गया 
ओर इस प्रकार विद्यालय की प्रधानाध्यापकी का- कार्य 
समाप्त होगया, फिर भी कुँवर जी ने आपको अपने पास से 
जाने नहीं दिया । जितना रुपया पहले बेतन के रूप में 
दिया जाता था उतना ही अ्रब पुरस्कार स्वरूप दियां 
जाने लगा । वास्तव में इन महान विद्वानों के उपकार का 
बदला देना हमारी सामथ्ये से बाहर है। परन्तु जब कभी 
उपकारों का स्मरण हो आता है--हमारा मस्तक विनय 
से झुक जाता है । ज्ञान-गुण की विनय के आधार 
ज्ञानी एवं शास्त्र ही तो हैं । 

अग्रेल सन्‌ १९२७ में आपको पुत्र रत्न की प्राप्ति हुईं। 
जिस घर में बालक नहीं उस घर में शून्यता-सी छाई रहती 
है । पाँच-सात स्त्री-पुरुषों के रहते हुए भी घर में वह चहल 
पहल नहीं होती जो चहल-पहल एक बालक मचाये रखता 
है.। अनेक प्रकार की चिन्ता तथा खेद से चित्त व्याप्त रहने 
पर भी एक अबोध शिशु व बालक की ख्रेह-मयी क्रीड़ा को 
देख कर मुख-मण्डल पर हास्य की रेखा दौड़ हीं जाती है । 
एक मात्र पुत्र भी घर के शोक और अन्धकार को दूर किये 
रखता है । इसलिये ही पुत्र को “गृह-दीपकं” की उपमा दी 

जाती है । पुत्र के जन्म का उत्सव असीम हृषे के साथ कई 
दिनों तक मनाया जाता रहा और इस अवसर पर आपने 
बहुत कुछ पारितोषिक तथा दांन वितरण किया और इस 
ही उपलक्त में आपने नगर के मध्य एक विशाल-भवन 
जिसके बाहर एक बहुत बड़ा सहन (चौक) है--जैन 
धरमंशाला के लिये दिया जाना घोषित किया । यह स्थान 
उसही समय से एक अच्छी धर्मशाला के रूप में जनता के 
काम में आ रहा है । इसका से खच आपकी ओर से ही 
होता है। इस स्थान तथा इमारत का मूल्य ३००००) या 
३४०००) रुपये बड़ी सुगमता से कहा जा सकता है । 
माननीय लाला जी के समान आपकी भी धार्मिक 
कार्यों में सच करने की विशेष रुचि रही है परन्तु खच के 
वार्षिक बजट को उल्लन्नन कर खच करने के आप पूरा 
विरोधी हैं । लाला जी के समय से चले आये खचे ही 
धार्मिक कार्यों के खच को आपने उस ही प्रकार से स्थिर 
रक्‍्खा । शिमले की धमंशाला-निर्माण में आपने बहुत कुछ 
आशिक सहायता दी तथा नींव का पत्थर भी आपके कर 
कमलों हारा रक्‍्खा ग्रया । हज़ारों' रुपया श्री तीथेराज 
सम्मेदशिखर जी पर तथा गिरनार सिद्धक्षेत्र की धर्मशाला 
में खच किया । अपनी रियासत का आम पुरवालियान 
( ज़िला मुज़फ्फ़रनगर ) के नवीन मन्दिर की प्रतिष्ठा में 

आपने बहुत खच किया । श्री हस्तिनागपुर जी तीथे-क्षेत्र पर 
श्री मन्दिर जी के बड़े चौक का फ्रश आपकी ओर से 
ही तैयार हुआ है । और भी श्री पावापुर इत्यादि क्षेत्रों पर 
अच्छी रक़में खच की हैं उनका सविस्तार विवरण कहां तक 
दिया जाय । यहाँ केवल इतना ही कहना पयाप्त होगा कि 
आपकी आमदनी का लगभग चतुर्थ भाग धम्म-कार्यों 
में अवश्य खच हो जाता है । आपने अपना कुल 
पुरवालियान आम तथा पंजौरे ग्राम का कुछ भाग जो 
१०००००) एक लाख रुपये से भी अधिक मूल्य का है, 
धार्मिक कार्यों के लिये अपण कर दिया और इसके सम्बन्ध 
में एक “प्रद्युम्न ट्रस्ट फंड” क़ायम करके सन्‌ १९४२ में 
उसकी रजिस्ट्री करा दी । अब इस जायदाद की आमदनी 
बराबर धमम-कार्यों में खच द्वो रही है । 

आप उद्‌ भाषा के अधिक जानकार नहीं हैं, फिर 
भी जमींदारी के काग़रज़ों की देख-भाल, जाँच-पड़ताल आप 
बहुत उत्तम रीति से ऋरते हैं । प्रायः देखा जाता है कि बड़े 
ज़मींदार लोग कारिन्दों के भरोसे ही अपना सब काम छोड़े 
रखते हैं जिस का अन्तिम परिणाम दुखद होता है । 
किसी भी काम को खयं करने तथा दूसरों के द्वारा कराने में 
बहुत अन्तर है। बिना किसी देख-भाल के निरगल-रूप से 
किसी काम को दूसरों के भरोसे छोड़ देना तो उस काये को 

अपने हाथों बिगाड़ लेना है । यह बात अवश्य है कि 
संसार का सब व्यापार पारस्परिक विश्वास के आधार पर 
निभर है परन्तु उसकी भी एक सीमा है । सीमा का उल्लहइन 
प्रत्येक विषय में हानिकारक है । किसी भी रियासत 
का स्वामी सब कार्यों को स्वयं करे यह सर्वेथा असम्मव है। 
परन्तु अपने कमेचारियों पर उसका भार छोड़ कर सर्वथा 
लिश्रिन्त होजाना भी आगामी में हानि-प्रद प्रतीत होता है। 
आपने जिस योजना द्वारा रियासत के सबे कार्यों को 
एक सूत्र में बाँध रक्खा है, वह" अतीब प्रशंसनीय है । 
इस में प्रति दिन थोड़ा समय लगा देने से ही आप 
सब कार्यों की जाँच-पड़ताल बहुत सुगमता से कर लेते हैं 
ओर रियासत की सचे व्यवस्था आपके समक्ष रहती है । 

अंग्रेज़ी भाषा में भी आपने अच्छा अनुभव प्राप्त 
कर लिया है। आअँपग्रेज़ी में पत्र-व्यवहार इत्यादि सब काये 
आप बहुत उत्तम रीति से करते हैं | संस्क्रत तथा देवनागरी 
भाषा के आप अच्छे विद्वान हैं। श्रीशाख-सभा में शास्रजी 
बाँचने का अभ्यास भी आपको अच्छा है । जब कभी 
कारणवबंश एक-दो-तीन तक मुनीम लोग न आ सकें तो 
आप रियासत का बहीखाता भुण्डी हिन्दी में खयं कर 
लेते हैं । आपके यहाँ सदैव से हाथी रहा है, आप हाथी 
स्वयं चला लेते हैं । चार घोड़ों की गाड़ी आप रघयं. 

हाँक लेते हैं । मोटर कार चलाने में तो श्राप बहुत ही 
निपुण हैं । इस प्रकार सब ही विषयों में आपकी बहुत 
अच्छी योग्यता है। सन्‌ १९३४ में 'रायसाहब” का टाइटिल 
आपको सरकार की ओर से प्राप्त हुआ । 

रियासत सम्बन्धी सबे काये करते हुए भी आप का 
उसमें कुछ विशेष राग नहीं है । प्रयज्न किये जाने पर 
रियासत की आमदनी में बहुत कुछ वृद्धि होजाने की 
सम्भावना प्रारम्भ से ही रही है और कुछ अंशों में वृद्धि 
हुई भी है । आपकी कभी ऐसी अभिलाषा नहीं रही कि 
में और अधिक समृद्धिशाली बनूं। आपको वतमान विभव 
के ही बने रहने में सन्‍्तोष है | संसार का वास्तविक स्वरूप 
आपके हृदय में अच्छी प्रकार से अरछ्त हैं और आपके 
परिणाम उससे विरक्ति-रूप हैं। सांसारिक पदार्थों के लाभ 
अलाभ में हषे-विषाद का न होना ही संसार-विरक्ति का 
मोटा चिह्न है । सन्‌ १९३७ में आपको कुछ कारणसों से तथा 
जमींदारों व मित्रों के आप्रह से कॉंसिल की मैम्बरी के लिये 
उठना पड़ा था। कांग्रेस का उस समय पूण साम्राज्य था ! 
कांग्रेस के प्रतिपक्ष में सब ही को असफल होना पड़ा था | 
तीस-चालीस हज़ार रुपया आपका उस इलेक्शन में खर्च 
हुआ, परन्तु परिणाम वह ही हुआ जो ओर सब का 
हुआ था। पुरुषाथे उद्योग से काम किया गया ! कुछ थोड़ी 

सी सम्मतियाँ ही कम रही थीं किन्तु इस असफलता से 
आप के कायेक्ताओं को तो अवश्य खेद हुआ, परन्तु आप 
कै चित्त में विधाद की छाया भी दृष्टिगत नहीं हुई । आपका 
हृदय कितना उदार एवं विरक्त है, इसका यह ज्यलन्त 
उदाहरण है । आप राजकीय सहायता करने में भी पीछे 
नहीं रहे हैं । भिन्न-भिन्न अवसरों पर आप विशेष भाग 
लेते रहे हैं । ४०००) अस्पताल (के० प्रसाद चाइल्ड 
बैलफेयर एण्ड मेटरनिटी सेस्टर), ६००००) वार लोन 
ओर ४०००) गबनेर यू० पी० को युद्ध-कार्य के लिये 
भेंट किये ! 

श्रीदिगम्बर जैन जम्बू विद्यालय का काये १९४२ ई० 
तक सुचारु-रूप से यथायोग्य चलता रहा । परन्तु विद्यालय 
में राजविद्या की शिक्षा का प्रबन्ध न होने से केवल धार्मिक 
ग्रन्थों के अध्ययन में विद्यार्थियों में उत्साह की कमी प्रतीत 
हुईं । उधर स्थानीय जैन पाठशाला जो 'मिडिल स्कूल के 
रूप में काये कर रही थी, कुछ अच्छी दशा में नहीं थी। 
यह देख कर स्थानीय जैन-समाज में यह भाव उत्पन्न हुआ 
कि यह दोनों संस्थायें मिला करं यदि एक हाई स्कूल के रूप 
में परिणत 'होजायें तो समाज को इससे विशेष लाभ पहुँच 
सकेगा । कई महीनों तक इस विषय में विचार-घारा 
चलती रही । परन्तु अन्त में समाज के विशेष आम्रदद को 

. झुँबर प्रदयुम्नकुमार जी नहीं टाल सके और दोलनों संस्थायें 
मिला कर “श्रीजम्बू विद्यालय जैन हाई स्कूल सहारनपुर” 
के नाम से एक हाई स्कूल में परिणत कर दी गद़ीं । 
सलावा (मेरठ) निवासी मास्टर रूपचन्द जी जैन 
)/, 2. ।. १. इस स्कूल के हेड मास्टर हैं | आप बड़े 
पुरुषार्थी, मिलनसार और सदुत्साही हैं। आपके सदुद्योग 
से अब यह स्कूल सहारनपुर में उच्च कोटि के स्कूलों में 
गिना जाता है। मासिक खच् के अतिरिक्त कुँवर जी ने 
४०००] स्कूल में तीन बड़े कमरे बनवाये जाने के लिये और 
प्रदान किये-। विशेष विवरण स्कूल की वार्षिक रिपोट 
में प्रकाशित होता रहता है । 

आपकी रियासत का आम पिजोरा सहारनपुर की 
कलक्टरी कचहरी से लगभग दो फ्र्लाड् पर है। आपने 
“अद्युम्ननगर ” के नास से वहाँ पर एक आबादी क़ायम 
की है जो म्युनिसिपल बोडे के अन्द्र है ! इस प्राम 
का कुछ भाग बहुत से म्लार्टों में विभाजित किया गया है 
आर यह स्लाट नाम मात्र किराये पर स्थायी पट्टे पर जनता 
को दे दिये गये हैं | कुछ कोठियाँ बन कर तैयार भी 
होगयी हैं । युद्ध आरम्भ होजाने के कारण सामग्री का 
मिलना कठिन होगया ओर इस लिये शेष काये सब 
रुक गया । पकी सड़क बन गयी है। आप भी अपनी कोटी 


( ११२ ) 





वहाँ बनवा रहे हैं । लगभग ४००००) उसमें लग चुके हैं 
ओर अभी बहुत काम उसमें होने को बाक्ती है। आपका 
विचार उस कोठी से मिला हुआ एक जिन-चैत्यालय 
बनवाने का भी है। नि्मोणश-कारये फे लिये रुपया श्रीकन्बन 
बाई धम्मपत्नी कुँवर प्रयुम्नकुमार जी की ओर से रिज़्ब कर 
दिया गया है । श्रीप्रतिमा जी भी आगयी हैं, केवल कुछ 
सामान चिनाई का मिलने की देरी है । चैत्यालय बन जोने 
पर आपका विचार स्थायी रूप से वहीं रहने का है । 


. आपके सुपुत्र चिरक्लीव देवकुमार जी की प्रकृति भ्री 
आपके समान ही बहुत सरल है । बाल्यावस्था से ही इनका 
खान-पान, रहन-सहन एवं वेश-भूषा अतीब साधारण रही 
है। बतमान में देखा जाता है कि छोटे-छोटे बच्चे सिगरेट 
तथा अन्य मादक पदाथे बड़े अभिमान से सेवन करते हैं 
और उनके माता-पिता भी उनको ऐसा करने से नहीं 
रोकते | इसके विपरीत उनको अपने सम्मुख इन पदार्थों 
को सेवन करते हुए हर्षित होते हैं । प्रायः यह सब बातें 
फैशन, में गिनी जाने लगीं। किन्तु देवकुमार जी इन 
सब बातों से सबेथा दूर हैं । सिगरेट इत्यादि करी 
तो बात ही क्‍या, इनको कभी पान खाते हुए देखने 
का अवसर भी हमको प्राप्त नहीं हुआ । कुमार अवस्था में 

ही इनकी सतेज मुखाकृति एवं भाषा भविष्य में विशिष्ट 
उन्नति की द्योतक हैं । 

चिरश्लीय देवकुमार जी का विद्यारम्भ संस्कार 
८ बे की अवस्था में सन्‌ १९३४ में बड़े उत्सव एवं 
समारोह के साथ मनाया गया । सववे प्रथम अपने ही 
द्गम्बर जैन जम्बू विद्यालय में श्रविष्ट हुए । संस्कृत 
में अच्छा अभ्यास प्राप्त किया और अब संस्कृत तथा हिन्दी 
के साथ-साथ श्रँग्रेज़ी की शिक्षा चल रही है। आप मैट्रिक 
पास कर चुके हैं। इनका विवाह सम्बन्ध कानपुर निवासी 
श्रीमान्‌ रायसाहब लाला रूपचन्द्र जी जैन रईस, ज़र्मींदार, 
स्पेशल मजिस्ट्रेट की आयुष्म्ती पुत्री के साथ होना 
निश्चित हुआ है । 

भिन्न-भिन्न अवसरों पर कछुँवर प्रद्युम्नकुमार जी 
को. अनेक अभिनन्दन-पत्र आदि भेंट किये गये, किन्तु उन 
सब को यहाँ पुस्तक में सम्मिलित करके व्यथ पुस्तक को 
बढ़ाना अभीष्ट नहीं है । विद्यारम्भ-संस्कार पर तो अनेक 
अभिनन्दन- पत्र भेंट किये गये थे, जिनमें से केवल 
एक श्री दिगम्बर जैन जम्बू विद्यालय के छात्र चिरक्लीव 
राजेन्द्रकुमार जैन 'कुमरेश” द्वारा समर्पित तथा पठित 
कविता देकर यह पुस्तक पूर्ण की जाती है । 

चिरज्ञीव देवकुमार के विद्यारम्म-संस्कार पर 
हृदय उद्गार 


आनन्द का सोता हृदय में, आज बहता है अहा। 
ये आज का दिन शुभ घड़ी, शुभ ही मुहरत है महा ॥ 
सौभाग्य 'ही संसार में, सर्वोच्च होता है अहो | 
सौभाग्य से देखा न कोई, जो कि महिमा-सय न हो॥ 
हम आज जिनका कर रहे हैं, कीर्ति-गान खगान में | 
उन-सा न है सौभाग्यशाली, मनुज विश्व-विधान में॥ 
ऐश्वये, ऋद्धि-समृद्धि, सुख, उल्लास, मोद-पअमोद सब। 
उत्साह, साहस, घैयता, कतंठ्य तत्परता अजब॥१| 
इनको सभी आगार लख गुण, आन बसते हैं अहो। 
हैं देव-दुलभ भी सुलभ, सब वस्तुयें इनको अहो॥ 
ने भाग्यशाली विश्व में, “अद्य्नकुँबर” कुमार हैं। 
है नाम में माधुय कितना, सरस भाव उदार हैं॥ 
अपकारियों के साथ भी, उपकार करते आप हैं। 
मन में न प्रत्युपकार की, कुछ आश रखते आप हैं॥ 
आप नर-शादूल मानव, भाग्यवान विशिष्ट हैं। 
पुस्याधिकारी, गुणागारी, सदाचारी, शिष्ट हैं॥ 
चिरज्लीव “देवकुमार” इनके, ही सुपुत्र प्रधान हैं । 
जिन के यहाँ यह हो रहे, विद्याथे परम विधान हैं॥ 


( ११४ ) 


भगवान इनकी गी मनोहारी, जगत में हो सदा । 
सब सुख कर्त्रीं हों प्रभो, संसार की यह सम्पदा॥ 
हों आप चिर आयु प्रभो, है आप से यह प्राथेना । 
उद्गार आशा है यही, ये ही मेरी अभ्यचना॥ 
जब तक गगन में सू्य-शशि, होते रहें प्रभुवर उदय । 
तब तक जियें चिर आयु हों, सम्पत्ति होवें सब अछय ॥| 
बिनीत-- 
वि० राजेन्द्रकुमार जैन 
“कुमरेश”! 


ज्जी ज्वैन्च रह्ैस्ा स्वक्कारज्यप्युर व्का चअॉन्‍्टा-च्ूच्च 




















तन 
(6 60 मिल 
ही / (दस 5 ८ 





